

مجلس انصار اللہ پور کے کا علمی تعلیمی و تربیتی مجلہ

# انصار الدین


دفاعی ٹیپور 1385 ھ

جلد 3 نمبر 4

جولائی تا اگست 2006









# انصارالدين

جولائی اگست ۲۰۰۶ء

جلد ۳ نمبر ۳

## انصار اللہ کا عہد

أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ

میں اقرار کرتا ہوں کہ اسلام اور احمدیت کی مضبوطی اور اشاعت اور نظام خلافت کی حفاظت کے لئے انشاء اللہ تعالیٰ آخر دم تک جدوجہد کرتا رہوں گا اور اس کے لئے بڑی سے بڑی قربانی پیش کرنے کے لئے ہمیشہ تیار رہوں گا۔ نیز میں اپنی اولاد کو بھی ہمیشہ خلافت سے وابستہ رہنے کی تلقین کرتا رہوں گا۔  
(انشاء اللہ تعالیٰ)

مدیر اعلیٰ

ڈاکٹر شمیم احمد

مدیر (اردو)

محمود احمد ملک

نائبین

عبدالمجید عامر

حسن خان

مدیر (انگریزی): احد بھٹو

مینيجر: محمد اسحق ناصر

## فہرست مضامین

۲	اداریہ	=
۳	درس القرآن	=
۴	حدیث النبی ﷺ	=
۵	کلام الامام	=
۶	فرمودات حضرت خلیفۃ المسیح الخامس ایدہ اللہ تعالیٰ بنصرہ العزیز	=
۷	حضرت مولوی برہان الدین صاحب جہلمیؒ	=
۱۳	زرشت نبی اور زرتشتی مذہب	=
۱۷	دور جدید میں تحصیل علم اور ایک احمدی کا فرض	=
۲۲	مجلس انصار اللہ کی سالانہ چیریٹی واک ۲۰۰۶ء	=
۲۳	انصار ڈائجسٹ	=



## اداریہ:

تقریباً ایک سال قبل لندن میں خودکش حملوں اور بم دھماکوں کا سلسلہ شروع ہوا تھا جس کے نتیجے میں بے شمار بے گناہ انسان ہلاک اور زخمی ہوئے تھے۔ اُس ظلم کی صدائے بازگشت ابھی باقی تھی کہ حال ہی میں پھر چند دہشت گرد تنظیموں کے افراد نے ملک میں خوف و ہراس اور بد امنی کی صورت حال پیدا کر دی۔ اللہ تعالیٰ کا شکر ہے کہ خفیہ اداروں کی بروقت کارروائی کے نتیجے میں صورت حال پر قابو پا لیا گیا اور کوئی جانی نقصان نہیں ہوا۔ لیکن اسلام کے مقدس نام کو ایک ناقابل تلافی نقصان پہنچایا گیا ہے۔ دہشت گردی کے عمل اور تخریبی کارروائیوں کو اسلام کا فاشزم کا نام دے دیا گیا حالانکہ دونوں میں ایک بعد المشرقین ہے۔

اس دفعہ میڈیا پر ایک نئی صورت حال دیکھنے میں آئی ہے کہ انہوں نے مسلمانوں کے نام نہاد علماء میں سے کسی کو انٹرویو کے لئے نہیں بلایا جو ایک قابل تعریف بات ہے ورنہ علم دوست اور شریف النفس مسلمانوں کے لئے ایسے انٹرویو مزید شرمسار ہونے کا سامان پیدا کر دیتے ہیں۔ اس کے برعکس اس دفعہ انہوں نے مسلمان سیاست دانوں کو صورت حال پر تبصرہ کرنے کے لئے مدعو کیا جن کے بیانات کا لب لباب یہ ہے کہ ایسا سب کچھ برطانیہ کی سیاسی حکمت عملی کے نتیجے میں ہو رہا ہے کہ مسلمانوں کی نئی نسل تخریب کاری اور دہشت گردی میں ملوث ہو رہی ہے۔ گویا انہوں نے سارا الزام موجودہ حکومت کی خارجہ پالیسی پر عائد کر دیا ہے۔

مسلمان سیاسی رہنما ایک یہ بات بالکل فراموش کر گئے ہیں یا اپنی کسی سیاسی حکمت عملی کی وجہ سے بیان کرنے سے قاصر رہے ہیں کہ نئی نسل کو گمراہ کرنے اور تخریب کاری کی راہ دکھانے والے خود اُن کے نام نہاد علماء ہیں۔ یہ وہی علماء ہیں جن کے متعلق آنحضرت ﷺ نے خبر دی تھی کہ وہ روئے زمین پر سب سے زیادہ شریر مخلوق ہوں گے اور تمام فتنے اور فسادان سے پھوٹیں گے اور ان ہی کی طرف لوٹیں گے۔ مسلمانوں کی نئی نسل جو کچھ ان نام نہاد علماء سے سیکھے گی اس کا نتیجہ یہی حاصل ہونا تھا جو آج ہم دیکھ رہے ہیں کہ ملک ملک میں خوف، بد امنی اور تخریب کاری مسلمانوں کے حصہ میں آئی ہے اور اسلام کا نام اس کی وجہ سے بدنام ہو رہا ہے۔

آج عالم اسلام کی بد نصیبی یہ ہے کہ عامۃ المسلمین نے مذہب کی اجارہ داری کلیۃً اپنے مولویوں کے سپرد کر رکھی ہے اور آنکھیں بند کر کے اُن کے پیچھے چل رہے ہیں۔ اُن کے نام نہاد علماء اور وہ خود اسلام کی صحیح اور حسین تعلیم سے شناسا ہیں اور نہ انہیں یہ شعور حاصل ہے کہ وہ اندھیروں میں بھٹک رہے ہیں۔ مزید یہ کہ اس زمانے میں دنیا کو اسلام کی حقیقی تعلیم

دینے کے لئے خدا تعالیٰ نے جسے مامور فرمایا ہے اس کا وہ انکار کر بیٹھے ہیں اور اس انکار پر بضد ہیں۔ جب تک مسلمان خدا تعالیٰ کی طرف سے قائم کردہ سیادت سے اپنا تعلق نہیں جوڑیں گے اور خدا تعالیٰ کے مامور کی نگاہ فراست کو اپنے لئے مشعل راہ نہیں بنائیں گے، وہ بد نصیبی اور ہزیمت کا شکار رہیں گے اور امن و امان اور سلامتی کی راہ نہ پاسکیں گے۔

اسلام کی غرض ہی صلح اور امن کا قیام ہے۔ اسلام نے کبھی بھی فتنہ و فساد اور بے گناہوں کے قتل کی تعلیم نہیں دی خواہ ان کا تعلق کسی بھی مذہب کے ساتھ ہو۔ اسلام کی تعلیم کے مطابق دہشت گردی، خون ریزی اور بے گناہوں کے قتل کو کبھی بھی جہاد نہیں کہا گیا۔ یہ سراسر بے رحمی اور انسانی اخلاق کے منافی بات اور ظلم صریح ہے کہ ایسے بد اعمال کو بہشت کی کنجی قرار دے کر اسلام کی طرف منسوب کیا جائے۔ یہ انتہا درجہ کی بے انصافی اور ظلم ہے کہ ایسے لوگ جنہوں نے خود کبھی ظلم نہیں کیا انہیں تخریبی کارروائیوں کا نشانہ بنا کر آن واحد میں سیکٹروں گھروں کو ماتم کدہ بنا دیا جائے۔ یہ دیوانگی تو کہاں کہتی ہے یا اپنے مخفی سفلی جذبات کی تسکین کا سامان تو پیدا کر سکتی ہے مگر اسے کسی مذہب کی تعلیم نہیں قرار دیا جاسکتا کجا یہ کہ اسے اسلام اور بانی اسلام کی طرف منسوب کیا جائے۔ اسلام تو دنیا سے قتل ناحق کو یکسر مٹانے کے لئے آیا تھا اور آبادیوں کے امن و امان کی ضمانت دیتا ہے حتیٰ کہ جنگ کی حالت میں بھی کسی ظلم یا بے انصافی کی تعلیم نہیں دیتا۔ یہی تعلیم آنحضرت ﷺ کی ساری مبارک زندگی میں دکھائی دیتی ہے۔ پس آج کے مسلمان علماء کی سوچ اور ہمارے آقا ﷺ کی تعلیم، اسی طرح آنحضور ﷺ کے اسوہ حسنہ اور نام نہاد علماء کے طرز عمل میں زمین آسمان کا فرق ہے۔ جو اطوار آج کے مسلمان علماء نئی نسل کو سکھارہے ہیں وہ اخلاق و اطوار سید ولد آدم کے ہر گز ہرگز نہیں۔

آج مسلمانوں کی قیادت نور فرست سے محروم ہے اور وہ نئی نسلوں کو فلاح کا راستہ نہیں دکھا سکتی۔ ان کی رہنمائی میں مسلمان دنیا بھر میں دن بدن ہزیمت و نامرادی کا شکار ہوتے چلے جا رہے ہیں۔ اگر مسلمانوں نے دنیا میں ترقی کرنی ہے اور اسلام کے نام کو بلند کرنا ہے تو ان کے پاس اس بات کے سوا کوئی چارہ نہیں کہ امام الزمان کو شناخت کر کے خدا تعالیٰ کی قائم کردہ روحانی سیادت کے سامنے سر تسلیم خم کریں، اس سے تعلق جوڑیں اور اس کی تعلیمات کی روشنی میں اسلام کی حقیقی تعلیم سے روشناس ہو کر اسلام کی سر بلندی کے لئے تدابیر کریں۔ اگر انہوں نے ایسا نہ کیا تو اُن کے امن و فلاح کی پھر کوئی ضمانت نہیں۔

خدا تعالیٰ مسلمانوں کو عقل سلیم عطا فرمائے آمین۔



## درس القرآن

اُذِنَ لِلَّذِينَ يُقْتُلُونَ بِأَنَّهُمْ ظَلَمُوا ۖ وَإِنَّ اللَّهَ عَلَىٰ نَصْرِهِمْ لَقَدِيرٌ ۝

الَّذِينَ أُخْرِجُوا مِنْ دِيَارِهِمْ بِغَيْرِ حَقٍّ إِلَّا أَنْ يَقُولُوا رَبُّنَا اللَّهُ ۖ وَلَوْلَا دَفْعُ اللَّهِ النَّاسَ بَعْضَهُمْ بِبَعْضٍ لَفُتَّتْ صَوَامِعُ

وَبِيعَ وَصَلَوْتُ ۖ وَمَسْجِدُ يُذْكَرُ فِيهَا اسْمُ اللَّهِ كَثِيرًا ۖ وَلَيَنْصُرَنَّ اللَّهُ مَنْ يَنْصُرُهُ ۖ إِنَّ اللَّهَ لَقَوِيٌّ عَزِيزٌ ۝

ترجمہ: وہ لوگ جن سے (بلا وجہ) جنگ کی جارہی ہے ان کو بھی (جنگ) کرنے کی اجازت دی جاتی ہے کیونکہ ان پر ظلم کیا گیا ہے اور اللہ تعالیٰ ان کی مدد پر قادر ہے۔ (یہ وہ لوگ ہیں) جن کو ان کے گھروں سے صرف ان کے اتنا کہنے پر کہ اللہ ہمارا رب ہے بغیر کسی جائز وجہ کے نکالا گیا اور اگر اللہ تعالیٰ ان (یعنی کفار) میں سے بعض کو بعض کے ذریعہ سے (شرارت) سے باز نہ رکھتا تو گرے اور یہودیوں کی عبادت گاہیں اور مسجدیں جن میں اللہ کا کثرت سے نام لیا جاتا ہے برباد کر دیئے جاتے اور اللہ یقیناً اس کی مدد کرے گا جو اس (کے دین) کی مدد کرے گا۔ اللہ یقیناً بہت طاقت ور (اور) غالب ہے۔ (سورۃ الحج 41-44)

سب مفسرین کے نزدیک قرآن مجید کی یہ پہلی آیات ہیں جن میں مسلمانوں کو جہاد کی اجازت دی گئی ہے۔ ان آیات کریمہ میں وہ وجوہات اور شرائط بیان فرمائی گئی ہیں جن کی بناء پر مسلمانوں کو اپنا دفاع کرنے کی اجازت عطا کی گئی ہے۔

مکہ کے دور میں مسلمان لگاتار ظلم کا نشانہ بنائے گئے اور مدینہ ہجرت کے بعد بھی ان کا پیچھا کیا گیا اور وہاں بھی ان کے لئے امن کا راستہ مخدوش کر دیا گیا۔ ان آیات میں دفاع کی پہلی وجہ یہ بیان فرمائی گئی کہ ان پر بغیر کسی جائز وجہ کے شدید ظلم ڈھایا گیا۔ مسلمان تعداد میں کم اور دشمن کے مقابلہ میں ہر لحاظ سے کمزور تھے۔ اسی لئے فرمایا گیا کہ اب اللہ تعالیٰ ان کی مدد کرے گا۔ اس سے ایک پیش گوئی کا پہلو بھی نکلتا ہے کہ مغرور اور طاقت کے نشہ میں پُور دشمن کے مقابلہ میں مسلمان غالب رہیں گے۔ اس سے یہ صاف ظاہر ہوتا ہے کہ جہاد کی اجازت دینے کی پہلی وجہ یہ تھی کہ ان پر ایک لمبے عرصہ تک ظلم کیا گیا اور وہ خدا تعالیٰ کی خاطر اسے برداشت کرتے رہے۔

اجازت کی دوسری وجہ یہ بیان فرمائی گئی کہ انہیں بغیر کسی جائز وجہ کے ان کے گھروں سے نکالا گیا تھا اور وہ وطن سے بے وطن کئے گئے۔ مدینہ میں بے وطنی اور غربت کے عالم میں بھی ان کا پیچھا کیا گیا اور مدینہ کے لوگوں کو اس بات پر اکسایا گیا کہ وہ مسلمانوں کا کسی حالت میں ساتھ نہ دیں۔ جہاد کی اجازت کی تیسری اہم وجہ یہ بیان فرمائی گئی کہ مسلمانوں کا جرم صرف یہ تھا کہ وہ خدائے واحد پر ایمان لائے تھے اور انہیں یہ کہنے پر کہ اللہ ہمارا رب ہے ظلم و ستم کا نشانہ بنایا گیا تھا۔ چوتھی وجہ یہ بیان فرمائی گئی کہ اگر اللہ تعالیٰ مسلمانوں کو دفاع کی اجازت نہ دیتا تو چرچ، یہود کے معابد اور مساجد اور عبادت گاہیں تباہ و برباد کر دی جاتیں اور خدا تعالیٰ کی عبادت سے لوگوں کو روک دیا جاتا۔

پس ان آیات سے یہ روز روشن کی طرح ظاہر ہے کہ اسلام نے جب جہاد کی اجازت دی تو ساتھ اس کی وجوہات بھی بیان فرمادیں کہ کن حالتوں میں جہاد کی اجازت ہے۔ پھر رسول مقبول ﷺ کے اسوہ حسنہ سے مزید اس بات کی تشریح کرادی کہ اگر جہاد ضروری ہو تو اس میں کن کن امور کا خیال رکھنا لازمی ہے۔ قرآن مجید میں کسی مقام پر بھی یہ تعلیم نہیں کہ جس کا جی چاہے اور جب جی چاہے تو غیر مسلموں کو بغیر کسی جائز وجہ کے قتل کرنا شروع کر دے جیسا کہ اللہ تعالیٰ فرماتا ہے کہ جس نے بھی کسی ایسے نفس کو قتل کیا جس نے کسی دوسرے کی جان نہ لی ہو یا زمین میں فساد نہ پھیلایا ہو تو گویا اس نے تمام انسانوں کو قتل کر دیا (سورۃ مائدہ آیت 33)۔ اس سے ظاہر ہوتا ہے کہ بے وجہ کسی بھی انسان کو قتل کر دینا خدا تعالیٰ کے نزدیک ایسا جرم ہے کہ گویا اس نے تمام بنی نوع انسان کو قتل کر دیا۔ اس سے اندازہ لگایا جاسکتا ہے کہ یہ کس قدر سنگین جرم اور درندگی ہے کہ بے گناہ انسانوں کو قتل کیا جائے یا ان کے قتل پر اکسایا جائے۔ یہ عمل اسلام کی تعلیم کے سراسر خلاف ہے۔



## حدیث النبی ﷺ

آنحضرت ﷺ کی شفقت اور اپنے غلاموں سے احسان کا یہ عالم تھا کہ آپ کی خدمت پر مامور بھی آپ سے جدا ہونے پر تیار نہ ہوتے اور بظاہر آزادی کو آپ کی غلامی پر ترجیح نہ دیتے۔ چنانچہ حضرت خدیجہ رضی اللہ عنہا سے شادی کے بعد جب انہوں نے اپنے غلام حضرت زیدؓ کو آنحضور ﷺ کو دیدیا تو آنحضور ﷺ نے حضرت زید سے جو مشفقانہ سلوک روا رکھا اور جس طرح ان کی غلطیوں سے صرف نظر فرماتے ہوئے ان کا خیال رکھا، اُس کی شہادت ان روایات سے عیاں ہے:

ابن حجر العسقلانی ”الإصابة“ میں لکھتے ہیں کہ ایک حج کے موقع پر حارثہ قبیلہ کے لوگ حضرت زیدؓ سے مکہ میں ملے اور انہیں ان کے والدین کی ان سے ملنے کی ترپ کے بارہ میں بتایا۔ اور واپس جا کر آپ کے والدین کو آپ کے بارہ میں آگاہ کیا۔ حضرت زیدؓ کے والد کو جب آپؓ کے ٹھکانہ کا علم ہوا تو وہ اپنے بھائی کے ساتھ نکلا اور مکہ پہنچ کر آنحضرت ﷺ کے بارہ پوچھا۔ انہیں بتایا گیا کہ آپ ﷺ مسجد میں تشریف فرما ہیں تو وہ آپ ﷺ کے پاس آئے اور عرض کی اے عبدالمطلب کے بیٹے جو اپنی قوم کے سردار کے تھے آپ اللہ کے حرم کے رہنے والے ہیں اور آپ مصیبت زدوں کی مدد کرتے اور قیدیوں کو کھانا کھلاتے ہیں۔ ہم آپ کے پاس اپنے بیٹے جو آپ کا غلام ہے کے لئے آئے ہیں پس آپ ہم پر احسان کریں اور فدیہ لے لے اسے کر آزاد کر دیں۔ آپ ﷺ نے پوچھا وہ کون ہے؟ انہوں نے بتایا زید بن حارثہؓ۔ آپ ﷺ نے فرمایا اور کچھ؟ اور فرمایا اس کو بلاؤ اور پوچھو اگر وہ تمہارے ساتھ جانا چاہے تو وہ بغیر فدیہ کے ہی تمہارا ہے۔ اور اگر وہ مجھے چتا ہے تو اللہ کی قسم میں جو مجھے اختیار کرتا ہے میں اس پر فدا ہوں۔ اس پر حارثہ کا چہرہ جس کو اس فیاضی کی توقع نہ تھی چمک اٹھا۔ اور اس نے کہا کہ آپ نے ہمارے ساتھ مکمل انصاف بلکہ اس سے بڑھ کر سلوک کیا ہے۔ آپ ﷺ نے حضرت زیدؓ کو بلا بھیجا جب وہ آئے تو آپ ﷺ نے ان سے پوچھا کہ کیا تو ان لوگوں کو جانتا ہے؟

حضرت زیدؓ نے عرض کیا جی۔ یہ میرے والد اور یہ میرے چچا ہیں۔ آپ ﷺ نے فرمایا تو مجھے تو جانتا ہے اور میرا ساتھ سلوک دیکھ چکا ہے پس تو مجھے یا ان کو چن لے۔ اس پر حضرت زیدؓ نے عرض کی کہ میں آپ ﷺ پر کسی کو ترجیح نہیں دوں گا آپ ﷺ ہی میرے باپ اور چچا ہیں۔ یہ سب دیکھ کر آپؓ کے باپ اور چچا نے کہا: اے زیدؓ تیرا بھلا ہوا! تو غلامی کو آزادی اور اپنے باپ اور چچا اور سب گھروالوں پر آپؓ کو ترجیح دے رہا ہے۔ تو حضرت زیدؓ نے کہا کہ ہاں، میں نے اس شخص میں وہ کچھ دیکھا کہ میں اس پر کسی اور ترجیح نہیں دوں گا۔ جب آپ ﷺ نے یہ سنا تو حضرت زیدؓ کو کعبہ کے صحن میں لے آئے اور کہا کہ اے لوگو گواہ رہنا زیدؓ میرا بیٹا ہے یہ میرا اور میں اس کا وارث ہوں۔ جب ان کے والد اور چچا نے یہ حال دیکھا تو مطمئن ہو کر لوٹ گئے۔ اور حضرت زیدؓ آیت اُدعوہم لآبائہم کے نازل ہونے تک زید بن محمد ہی کہلاتے رہے۔

(الاصابة لابن حجر العسقلانی جلد 2 صفحہ 599)

حضرت ابو عمر والشیبانیؒ حضرت زید بن حارثہؓ کے بھائی حضرت جبلہ بن حارثہؓ سے روایت کرتے ہیں کہ وہ رسول اللہ ﷺ کی خدمت میں حاضر ہوئے تو عرض کی یا رسول اللہ ﷺ آپ میرے بھائی زید کو میرے ساتھ بھیج دیں اس پر آپ ﷺ نے فرمایا زید وہ کھڑا ہے اس سے پوچھ لو اگر وہ جانا چاہتا ہے تو میں اسے منع نہیں کروں گا۔ تب حضرت زیدؓ نے عرض کی: یا رسول اللہ ﷺ خدا کی قسم میں آپ ﷺ کے سوا کسی اور کو ہرگز اختیار نہیں کروں گا۔ (حضرت جبلہؓ) کہتے ہیں کہ میں نے اپنے بھائی کی رائے کو اپنی رائے سے بہتر پایا ہے۔

(الترمذی کتاب المناقب)

آنحضرت ﷺ کی حضرت زیدؓ سے محبت پھر بڑھتی ہی گئی اور حتیٰ کہ آپؓ کے بیٹے اسامہؓ کو بھی آنحضور ﷺ نے بے انتہا شفقت اور محبت سے نوازا اور اپنے نواسوں حسنؓ اور حسینؓ کے طرح اُن کا بھی خیال رکھتے رہے۔



## کلام الامام

”..... سلسلہ بیعت میں داخل ہو کر پھر ملاقات کی پروانہ رکھنا، ایسی بیعت سراسر بے برکت اور صرف ایک رسم کے طور پر ہوگی اور چونکہ ہر ایک کے لئے ب باعث ضعف فطرت یا کمی قدرت یا بعد مسافت یہ میسر نہیں آ سکتا کہ وہ صحبت میں آ کر رہے یا چند دفعہ سال میں تکلیف اٹھا کر ملاقات کے لئے آوے۔ کیونکہ اکثر دلوں میں ابھی ایسا اشتغال شوق نہیں کہ ملاقات کے لئے بڑی بڑی تکالیف اور بڑے بڑے حرجوں کو اپنے پر روار کھ سکیں۔ لہذا قرین مصلحت معلوم ہوتا ہے کہ سال میں تین روز ایسے جلسہ کے لئے مقرر کئے جائیں جس میں تمام تخلصین اگر خدا چاہے بشرط صحت و فرصت و عدم موانع قویہ تاریخ مقررہ پر حاضر ہو سکیں۔..... اس جلسہ میں ایسے حقائق اور معارف کے سنانے کا شغل رہے گا جو ایمان اور یقین اور معرفت کو ترقی دینے کے لئے ضروری ہیں۔ اور ان دوستوں کے لئے خاص دعائیں اور خاص توجہ ہوگی اور حتی الوسع بدرگاہ ارحم الراحمین کوشش کی جائے گی کہ خدائے تعالیٰ اپنی طرف ان کو کھینچے اور اپنے لئے قبول کرے اور پاک تبدیلی انہیں بخشے۔ اور ایک عارضی فائدہ ان جلسوں میں یہ بھی ہوگا کہ ہر ایک نئے سال میں جس قدر بھائی اس جماعت میں داخل ہونگے وہ تاریخ مقررہ پر حاضر ہو کر اپنے پہلے بھائیوں کے منہ دیکھ لیں گے اور روشناسی ہو کر آپس میں رشتہ تو دو دو تعارف ترقی پذیر ہوتا رہے گا۔ اور جو بھائی اس عرصہ میں اس سرائے فانی سے انتقال کر جائے گا اس جلسہ میں اس کے لئے دعائے مغفرت کی جائے گی۔ اور تمام بھائیوں کو روحانی طور پر ایک کرنے کے لئے اور ان کی خشکی اور اجنبیت اور نفاق کو درمیان سے اٹھا دینے کے لئے بدرگاہ حضرت عزت جلشانہ کوشش کی جائے گی۔ اور اس روحانی سلسلہ میں اور بھی کئی روحانی فوائد اور منافع ہونگے جو انشاء اللہ القدیر وقتاً فوقتاً ظاہر ہوتے رہیں گے۔ اور کم مقتدرت احباب کے لئے مناسب ہوگا کہ پہلے ہی سے اس جلسے میں حاضر ہونے کا فکر رکھیں۔ اور اگر تدبیر اور قناعت شعاری سے کچھ تھوڑا تھوڑا سرمایہ خرچ سفر کے لئے ہر روز یا ماہ ب ماہ جمع کرتے جائیں اور الگ رکھتے جائیں تو بلا وقت سرمایہ سفر میسر آ جاوے گا۔ گویا یہ سفر مفت میسر ہو جائے گا۔..... اس جلسے پر جس قدر احباب محض اللہ تکلیف سفر اٹھا کر حاضر ہوئے خدا ان کو جزائے خیر بخشے اور ان کے ہر یک قدم کا ثواب ان کو عطا فرماوے۔ آمین ثم آمین۔“

(مجموعہ اشتہارات جلد اول، مطبوعہ لندن صفحہ ۳۰۲، ۳۰۳)

”ہر ایک صاحب جو اس للہی جلسہ کے لئے سفر اختیار کریں۔ خدا تعالیٰ ان کے ساتھ ہو اور ان کو اجر عظیم بخشے اور ان پر رحم کرے اور ان کی مشکلات اور اضطراب کے حالات ان پر آسان کر دیوے اور ان کے ہم غم دور فرما دے اور ان کو ہر یک تکلیف سے مخلصی عنایت کرے اور ان کی مرادات کی راہیں ان پر کھول دیوے اور روز آخرت میں اپنے ان بندوں کے ساتھ ان کو اٹھاوے جن پر اس کا فضل و رحم ہے اور تا اختتام سفر ان کے بعد ان کا خلیفہ ہو۔ اے خدا اے ذوالجود والعطاء اور رحیم اور مشکل کشا یہ تمام دعائیں قبول کر اور ہمیں ہمارے مخالفوں پر روشن نشانوں کے ساتھ غلبہ عطا فرما کہ ہر یک قوت اور طاقت تجھ ہی کو ہے۔ آمین ثم آمین۔“

(اشتہار ۷/ دسمبر ۱۸۸۲ء - مجموعہ اشتہارات جلد اول صفحہ ۳۳۲)

”مکرر لکھا جاتا ہے کہ اس جلسہ کو معمولی جلسوں کی طرح خیال نہ کریں۔ یہ وہ امر ہے جس کی خالص تائید حق اور اعلائے کلمہ اسلام پر بنیاد ہے۔ اس سلسلہ کی بنیادی اینٹ خدا تعالیٰ نے اپنے ہاتھ سے رکھی ہے اور اس کے لئے قومیں طیار کی ہیں جو عنقریب اس میں آئیں گی کیونکہ یہ اس قادر کا فعل ہے جس کے آگے کوئی بات انہونی نہیں۔“

(مجموعہ اشتہارات جلد اول صفحہ ۳۳۱)



## فرمودات سیدنا امیر المومنین حضرت خلیفۃ المسیح الخامس ایدہ اللہ تعالیٰ بنصرہ العزیز

مسجد دار البرکات برمنگھم کے افتتاح کے موقع پر حضرت امیر المومنین ایدہ اللہ تعالیٰ نے جو نصائح ارشاد فرمائیں، اُن سے ایک اقتباس پیش ہے:

”جس قربانی کے جذبے سے آپ نے یہ مسجد تعمیر کی ہے، اور اللہ تعالیٰ کی رضا حاصل کرنے کے جس جذبے کے تحت آپ نے اس کی تعمیر میں حصہ لیا ہے وہ جذبہ ماند نہیں پڑ جانا چاہئے، ختم نہیں ہو جانا چاہئے۔ آپ کا اصل جذبہ اس عمارت کی تعمیر کے پیچھے اللہ تعالیٰ کی عبادت کے لئے آنے والوں کے لئے، اکٹھے ہو کر اس کی عبادت کرنے والوں کے لئے ایک جگہ بنانا تھا جو اللہ تعالیٰ کا گھر کہلائے۔ اللہ تعالیٰ کے اس حکم کی تعمیل میں تھا کہ لوگ ایک ایسی جگہ میں اکٹھے ہوں اور وہاں اکٹھے ہو کر باجماعت نمازیں ادا کرنے والے ہوں، عبادت کرنے والے ہوں، ایک امام کی آواز کے ساتھ کھڑے ہوں اور بیٹھنے والے ہوں، رکوع کریں اور سجدہ کریں تاکہ اللہ تعالیٰ کی وحدانیت کا جو نعرہ لگاتے ہیں اپنے غملوں سے بھی اس کا اظہار کریں کہ اے اللہ! ہم ایک ہیں۔ مسجد بنا کر نماز پڑھتے وقت بھی ہم ایک ہیں۔ اور ہم ایک ہیں مسجدوں سے باہر آ کر بھی۔ اس لئے کہ تیرا حکم ہے کہ مسلمان آپس میں بھائی بھائی بن کر رہیں۔ ہم احمدی خوش قسمت ہیں کہ ہم نے اے اللہ! تیری وحدانیت کو قائم کرنے کے لئے آنے والے تیرے امام کو بھی پہچانا ہے۔ اور پھر تو نے اے اللہ! اپنے وعدوں کے مطابق ہمیں اس امام الزمان کے بعد خلافت کے ذریعہ سے مضبوط کیا ہے، ہمیں ایک رکھا ہے اور ہمیں تمکنت عطا فرمائی ہے، ہمیں مضبوطی عطا فرمائی ہے۔ ہم یہ دعا کرتے ہیں اور تجھ سے تیرا فضل مانگتے ہوئے، تجھ سے اس بات کے طالب ہیں کہ یہ انعام جو تو نے ہم پر کیا ہے اسے ہمیشہ قائم رکھ۔ اور اے اللہ! ہمیں توفیق دے کہ ہم ہمیشہ تیرے شکر گزار اور عبادت گزار بندے بنے رہیں۔ اور تیری وحدانیت کو قائم کرنے کے لئے اور تیری عبادت کرنے کے لئے جو مسجد ہم نے بنائی ہے اسے ہم ہمیشہ آباد رکھیں ہمیں ہمیشہ اسے آباد رکھنے کی توفیق دے۔

تو جب اس طرح دعائیں اور عمل ہو رہے ہوں گے تو پھر دیکھیں کہ خدا تعالیٰ کس طرح آپ کے خوف کو ہمیشہ امن میں بدلتا چلا جائے گا۔ پس اس بات کو ہمیشہ سامنے رکھیں کہ ہمیں جو کچھ ملنا ہے اور ملا ہے، اللہ تعالیٰ کے فضلوں سے ملا ہے۔ اور اس کے فضلوں کو حاصل کرنے کے لئے، اس کی عبادت کی طرف توجہ دینے کی ضرورت ہے، اس کے بندوں کے حقوق ادا کرنے کی طرف توجہ دینے کی ضرورت ہے اور نیکیوں کو دنیا میں پھیلانے کی ضرورت ہے۔

یہ آیت جو میں نے تلاوت کی ہے اس میں بھی اللہ تعالیٰ نے یہی مضمون بیان فرمایا ہے کہ جب تمہیں تمکنت مل گئی پھر تمہاری ترجیحات بدل نہیں جانی چاہئیں۔ (میں ترجمہ نہیں کر رہا مفہوم بیان کر رہا ہوں وضاحت سے) بلکہ تمہیں نمازوں کی طرف بھی زیادہ توجہ دینے کی ضرورت ہوگی تاکہ اللہ کے عبادت گزار بندے بنو اور اس کے فضلوں کو مزید حاصل کرو۔ اور تمہاری نسلیں بھی ان فضلوں کو حاصل کریں تاکہ تمہاری یہ مضبوطی، یہ تمکنت قائم رہے۔ ایک خدا کے آگے جھکنے والے، اس کی وحدانیت قائم کرنے والے بنے رہیں۔ سورۃ نور میں، آیت استخلاف جسے ہم کہتے ہیں، اس میں بھی یہی مضمون بیان فرمایا گیا ہے کہ خلافت عطا فرمائی تاکہ تم میں مضبوطی قائم رہے۔ آئندہ بھی یہ انعام ملتا رہے گا انشاء اللہ، لیکن ان کو ملتا رہے گا جو میری عبادت کریں گے۔ فرمایا ﴿يَعْبُدُونَنِي لَا يُشْرِكُ بِي شَيْئًا﴾ (النور: 55) یعنی یہ انعام میری اس طرح عبادت کرنے والوں کے لئے ہے جو عبادت کا حق ہے کسی بھی لحاظ سے شرک کرنے والے نہ ہوں، چھپا ہوا شرک بھی ان میں نہ پایا جاتا ہو۔ ایسے عبادت کرنے والوں کو انعام ملتا رہے گا۔ جب نماز کا وقت ہو تو تمام کاروبار بند کر کے اللہ تعالیٰ کے آگے جھکو۔ تمہارے کاروبار، تمہاری خواہشات، تمہاری ذمہ داریاں تمہیں اس شرک پر آمادہ نہ کریں۔ یہ بھی چھپا ہوا ایک شرک ہے۔ تمہیں یہ خیال نہ آ جائے کہ اس وقت تو کام کا وقت ہے۔ اس وقت تو کاروبار کا وقت ہے۔ اگر میں نے تھوڑی دیر کے لئے بھی چھٹی کی تو میرا نقصان ہوگا۔ اللہ تعالیٰ فرماتا ہے کہ ایسے لوگ تو اپنے کاروباروں کو میرے مقابلے میں بت بنا کے بیٹھے ہوئے ہیں ان میں کس طرح مضبوطی آ سکتی ہے۔

پھر کسی نے اولاد کو بت بنایا ہوا ہے۔ پھر اور اس طرح بے شمار چیزیں ہیں۔ تو یہ سب بت توڑنے ہوں گے۔ ہلکے سے ہلکے شرک سے بھی بچنا ہوگا۔ تو پھر اللہ تعالیٰ کے فضلوں کی بارش بھی ہوگی۔ مسجد کو نمازیوں سے بھرنے کی کوشش کرو گے تو آج جو تم ایک مسجد پر خوش ہو رہے ہو، اللہ تعالیٰ ایسی ہزاروں مسجدیں تمہیں عطا فرمائے گا۔ لیکن شرط یہی ہے کہ مسجدوں کو نمازیوں سے بھرو۔ آیت استخلاف سے اگلی آیت میں بھی یہی حکم ہے کہ نماز قائم کرو، نماز باجماعت پڑھو۔ غرض مومن وہی ہے، اللہ تعالیٰ کے انعام پانے والے وہی ہیں، خلافت سے وابستہ رہنے والے وہی ہیں، اللہ تعالیٰ کی وحدانیت کو قائم رکھنے والے وہی ہیں جو مسجدوں کو آباد رکھیں۔“



## عشق و فدائیت اور صبر و استقامت کی درخشندہ مثال

### حضرت مولوی برہان الدین صاحب جہلمی رحمۃ اللہ علیہ

(نصر اللہ ناصر صاحب)

حضرت مولوی برہان الدین صاحب جہلمیؒ و اخوین منہم کے مصداق حضرت مسیح موعودؑ بانی سلسلہ عالیہ احمدیہ کے ابتدائی رفقاء میں سے تھے۔ آپ حافظ قرآن اور صاحب علم و فضل اور تبحر عالم تھے۔ طب و حکمت بھی جانتے تھے۔ علاوہ اس کے تصوف اور لہجیت نے آپ کی سیرت میں مزید نکھار پیدا کر دیا ہوا تھا۔

#### ولادت اور وطن مالوف

آپ کی ولادت باسعادت 1830ء کی ہے۔ آپ کا وطن مالوف تحصیل کھاریاں ضلع گجرات کا ایک گاؤں ”اُبھور یا نوالی“ ہے۔ آپ کے والد مکرم مولوی محمد یلین صاحب علاقہ کی معزز لکھنؤ قوم سے تعلق رکھتے تھے۔ حضرت مولوی صاحب بچپن میں ہی جہلم چلے گئے اور پھر جہلم کا ہی نشان بن گئے۔ اور وہیں ابدی نیند سور ہے ہیں۔

#### تعلیم اور دینی مصروفیات

25 سال کی عمر میں آپ دینی تعلیم کے لئے دہلی گئے۔ جہاں اس وقت کے مشہور عالم حدیث مولوی نذیر حسین صاحب دہلوی سے علم حدیث حاصل کیا۔ 1865ء میں حصول علم کے بعد جہلم لوٹے تو اہل حدیث تحریک کے پُر جوش داعی بن گئے اور اہل حدیث مکتب فکر کی اشاعت کے لئے کوشش شروع کر دی۔ گجرات، گجراتوالہ، سیالکوٹ اور جہلم میں تحریک کی بنیاد رکھی۔ فرقہ الہمدیث اختیار کرنے کے بعد آپ کو تکالیف بھی برداشت کرنی پڑیں۔ لیکن مجاہدانہ کوششوں میں لگے رہے۔ کثیر تعداد میں مد مقابل علماء ہوتے جن سے کئی کئی ہفتے مناظرہ کرتے اور کامیاب و کامران رہتے۔ بالآخر علاقہ میں الہمدیث مکتب فکر کی تعداد بڑھ گئی اور آپ کی تکالیف کم ہو گئیں۔ قبول احمدیت سے پہلے آپ نے جہلم میں درس حدیث بھی جاری کیا تھا۔ آپ کے حلقہ شاگردی میں حافظ عبد المنان صاحب زیروی، مولوی محمد ابراہیم صاحب سیالکوٹی، مولوی مبارک علی صاحب سیالکوٹی، مولوی محمد قاری صاحب جہلمی، مولوی شمس علی صاحب راجوری، مولوی محمد عرفان صاحب ڈونگاگلی اور مولوی عبدالرحمن صاحب کھیوال جیسے علماء شامل تھے۔

#### مہدی آخر الزمان کے قدموں میں

حضرت مولوی صاحب درس و تدریس کے سلسلہ کے ساتھ ساتھ آنے والے مامور زمانہ کی تلاش میں بھی تھے کیونکہ پیشگوئیاں اس زمانہ کی نشاندہی کر رہی تھیں۔ حضرت مولوی عبد اللہ غزنوی صاحب اور حضرت صاحب کوٹھہ شریف والے کے ہاں بھی گئے مگر اطمینان نہ ہوا۔ آپ اسی جستجو میں تھے کہ یہ خبر کسی کے قادیان میں ایک شخص پیدا ہوا ہے جو قرآن کا ماہر ہے اور ہر مذہب کے مقابل پر اسلام کی نمائندگی

کر رہا ہے، خصوصاً آریوں اور عیسائیوں کے اعتراضات اور شکوک کا مدلل اور مسکت جواب دے رہا ہے۔ تو آپ اپنی فطرت سعیدہ سے اس نتیجہ پر پہنچے کہ یہی میری منزل ہے جس کی تلاش تھی۔ کئی دن کے سفر کے بعد قادیان پہنچے تو معلوم ہوا کہ حضرت اقدس ان دنوں چالیس روز عبادت اور دعاؤں کی غرض سے ہوشیار پور تشریف لے گئے ہوئے ہیں۔ چنانچہ حضرت مولوی صاحب بجائے جہلم جانے کے، شوق ملاقات میں ہوشیار پور تشریف لے گئے۔ اس وقت حضرت اقدس خلوت نشینی کئے ہوئے تھے۔ کسی شخص کو بھی ملنے کی اجازت نہ تھی۔ دروازہ پر حضرت شیخ حامد علی صاحب بیٹھے تھے اور کسی کو اندر نہ جانے دیتے۔ آپ نے منت سماجت سے کام نہ لیا چاہا مگر بے سود۔ پھر یہ زیارت اور ملاقات کیسے ہوئی۔ حضرت خلیفۃ المسیح الثانی مصلح موعودؑ نے اس واقعہ کو اس طرح بیان فرمایا ہے:

”حضرت مولوی برہان الدین صاحب اہل حدیث میں سے تھے اور ان کے لیڈر تھے۔ انہوں نے (حضرت اقدس مسیح موعود علیہ الصلوٰۃ والسلام) کا ذکر سنا۔ شاید انہوں نے براہین احمدیہ کا اشتہار پڑھا۔ آریوں یا عیسائیوں کے خلاف کسی اخبار میں آپ کا مضمون دیکھا تو ان کے دل میں خواہش پیدا ہوئی کہ میں خود انہیں جا کر دیکھ آؤں۔ چنانچہ آپ جہلم سے پایادہ قادیان روانہ ہو گئے۔ لیکن کئی دن کے سفر کے بعد جب قادیان وارد ہوئے تو معلوم ہوا کہ حضرت اقدس علیہ السلام ان دنوں متواتر چالیس دن عبادت اور دعاؤں میں گزارنے کے لئے الہام الہی ”تیری عقدہ کشائی ہوشیار پور میں ہوگی“ کی تعمیل میں ہوشیار پور گئے ہیں۔ حضرت مولوی صاحب نے جہلم واپس جانا گوارا نہ کیا اور شوق ملاقات کے باعث قادیان میں رہ کر انتظار کرنا بھی مناسب نہ سمجھا۔ چنانچہ آپ قادیان سے ہوشیار پور روانہ ہو گئے۔ وہاں پہنچ کر انہیں معلوم ہوا کہ آپ سے ملاقات نہیں ہو سکتی۔ کیونکہ حضرت اقدس علیہ السلام نے اپنے ساتھ والوں کو ہدایت دیدی تھی کہ کسی کو اندر نہیں آنے دینا اور شیخ حامد علی صاحب کو دروازہ پر بٹھایا ہوا تھا۔ آپ نے منتیں کیں کہ مجھے ملنے دو مگر انہوں نے نہ مانا۔ آخر مولوی برہان الدین صاحب نے کہا کہ مجھے صرف چک اٹھا کر ایک دفعہ دیکھ لینے دو اس سے زیادہ کچھ نہیں کروں گا۔ مگر شیخ حامد علی صاحب نے یہ بات بھی نہ مانی۔ اللہ تعالیٰ نے چونکہ ان کی خواہش کو پورا کرنا تھا۔ اس لئے اتفاق ایسا ہوا کہ ایک دفعہ حضرت اقدس علیہ السلام کو کوئی ضرورت پیش آئی اور آپ نے فرمایا میاں حامد علی تم فلاں چیز لے آؤ۔ وہ اس طرف چلے گئے اور انہیں موقعہ میسر آ گیا۔ یہ چوری چوری گئے۔ انہوں نے چک اٹھا کر حضرت صاحب کو دیکھا۔ (آپ) اس وقت کچھ لکھ رہے تھے اور جلدی جلدی کمرہ میں ٹہل رہے تھے۔ یہ عام نظر میں معمولی بات ہے۔ مگر صاحب عرفان کی نگاہ میں یہ بڑی بات تھی۔ انہوں نے آپ کو دیکھا اور واپس آ گئے۔ لوگوں نے آپ سے پوچھا مولوی صاحب آپ نے کیا دیکھا۔ انہوں نے کہا۔ اُس نے بہت دور جانا ہے۔ یہ کمرہ میں تیز تیز چل رہا



کی اہلیہ اس کے خشک پتے جمع کرتیں۔ اس سے نیم پختہ سالن اور روٹی تیار ہوتی۔ ان پتوں پہ دال وغیرہ کا پکانا مشکل تھا۔ اس سے کچی دال کو بھون لیا جاتا اور پھر اسے چکی میں پیس لیا جاتا اور پتوں کی آگ پر پانی گرم کر لیا جاتا اور اس سفوف میں ملا لیا جاتا اور نمک مرچ ڈال کر اس سے روٹی کھائی جاتی۔ سبزی کھانے کو جی چاہتا تو شہتوت کی تازہ کوٹلیں یا بیر کی تازہ اور کچے پھل پکا کر بطور سبزی استعمال کرتے۔ آپ نے یہ سارا عرصہ مجاہدانہ طرز پر گزارا اور آپ کے اہل اور اولاد نے بھی بڑے صبر اور قربانی سے یہ وقت گزارا۔ آپ کے ایک شاگرد مولوی مہر الدین صاحب لالہ موسیٰ کو آپ کی تکلیف کا علم ہوا تو انہوں نے لالہ موسیٰ سے لکڑیاں بھیجی شروع کیں۔ کبھی کبھی آپ کو فاقہ کشی کی نوبت بھی آئی جس کی وجہ سے پیٹ پر پتھر باندھ لیتے تاکہ آپ کی فاقہ مستی پر کسی دیکھنے والے کو اطلاع نہ ہو۔ ان حالات کے باوجود آپ بڑی ہمت اور استقلال کے ساتھ اشاعت دین میں مصروف رہتے۔

### حضور کا سفر جہلم اور آپ کی عقیدت

1902ء میں حضور علیہ السلام مقدمہ کرم دین کے سلسلہ میں جہلم تشریف لے گئے تو اس وقت حضرت مولوی برہان الدین صاحب کی عجیب عاشقانہ کیفیت تھی۔ آپ کی خوشی کی انتہا نہ تھی۔ حضور نے جب جہلم ورود فرمایا۔ آپ اس وقت ضعیف تھے۔ عمر تقریباً 75 سال تھی۔ آپ حضور کی سواری کے آگے آگے عجیب مجذوبانہ حالت میں چل رہے تھے۔ آپ بار بار لوگوں سے کہتے جاتے تھے: ”پیلی (چیونٹی) کے گھرنارائن یعنی ایک معمولی اور غریب کے گھر خدا کا بروز آیا ہے۔“

(بحوالہ تاریخ احمدیت جلد سوم صفحہ 275)

آپ بلند آواز سے لوگوں کو خطاب کرتے ”دیکھو مرزا صاحب آرہے ہیں۔ تم ان کو دیکھو۔“ وعظ کرتے کرتے یہ بھی کہتے: ”سبحان اللہ! ایسے نعمتیں کتنی! یعنی خوش بختی ہے ورنہ یہ نعمتیں کہاں!“

جہلم ریلوے اسٹیشن سے کچہری تک راستے میں لوگوں کا اڑدھام تھا۔ مہدی آخر الزمان کی زیارت کے لئے ارد گرد کے شہر و دیہات سے بکثرت لوگ آئے تھے۔ آپ سے تعلق رکھنے والے لوگوں کی بڑی تعداد نے امام الزمان کو شناخت کر کے بیعت کی۔ شوق زیارت میں سڑکوں بازاروں اور ریلوے اسٹیشن پر جمع ہونے اور قبول احمدیت کی کیفیت حضور یوں بیان فرماتے ہیں:

”جب میں جہلم کے قریب پہنچا تو تخمیناً دس ہزار سے زیادہ آدمی ہوگا کہ وہ میری ملاقات کیلئے آیا۔ اور تمام سڑکوں پر آدمی تھے۔ ایسے انکسار کی حالت میں تھے کہ گویا سجدے کرتے تھے اور پھر ضلع کی کچہری کے ارد گرد اس قدر لوگوں کا ہجوم تھا کہ حکام حیرت میں پڑ گئے۔ گیارہ سو آدمی نے بیعت کی اور قریباً دو سو کے قریب عورت بیعت کر کے اس سلسلہ میں داخل ہوئی۔ اور بہت سے لوگوں نے ارادت سے نذرانے دیئے اور تحفے پیش کئے۔“

(حقیقت الوحی - روحانی خزائن جلد 22 صفحہ 264)

### ایک افواہ کا ازالہ

سفر جہلم کا یہ واقعہ ہے کہ مخالفین نے یہ بات پھیلا دی کہ نعوذ باللہ حضرت بانی سلسلہ احمدیہ جذام اور کوڑھ کی بیماری میں مبتلا ہیں۔ حضرت بانی سلسلہ احمدیہ جہاں

تھا جس سے معلوم ہوتا تھا کہ اس نے بڑا کام کرنا ہے۔“

(الفضل 5 جولائی 1957ء صفحہ 5)

حضرت مولوی برہان الدین صاحب نے شناخت کر لیا تھا کہ یہی مامور زمانہ ہیں جن کی انہیں تلاش تھی۔ چنانچہ آپ نے موقع پا کر بیعت کرنے کی خواہش کا اظہار کیا۔ لیکن حضرت مسیح موعود علیہ السلام نے یہ کہہ کر بیعت لینے سے انکار کر دیا کہ مجھے بیعت لینے کا اذن نہیں۔ چنانچہ ملاقات کے بعد آپ واپس جہلم تشریف لے آئے۔ حضرت مولوی برہان الدین صاحب کی بیعت 1891ء کے قریب کی ہے۔ حضرت اقدس نے آپ کا نام ”آئینہ کمالات اسلام“ میں اور آپ کے بیٹے سمیت آپ کا نام کتاب ”انجام آفتھم“ میں درج فرمایا ہے۔ اسی طرح ”کتاب البریہ و تبلیغ رسالت“ میں بھی آپ کا ذکر آیا ہے۔

### خدمت دین اور تکالیف کا دور

آپ اپنے علم و عرفان کے لحاظ سے اپنے علاقہ میں خاصی شہرت رکھتے تھے۔ اس لئے آپ کے ذریعہ ضلع جہلم اور قرب وجوار کے رہنے والے بڑی تعداد میں احمدیت کے حلقہ بگوش ہوئے۔ آپ کے دل میں قربانی اور اشاعت دین کا اس قدر جذبہ تھا کہ حضرت اقدس مسیح موعود علیہ السلام نے اس سرزمین کو بھی اسلامی شریعت رکھنے والی قرار دیا۔ چنانچہ آپ نے فرمایا:

”سیالکوٹ۔ گجرات۔ گجراتوالہ اور جہلم کے اضلاع کی سرزمین اپنے اندر اسلامی شریعت کی خاصیت رکھتی ہے۔ ان اضلاع میں بہت لوگوں نے حق کی طرف رجوع کیا ہے اور کثرت سے مرید ہوئے ہیں۔“

(ملفوظات جلد نهم صفحہ 436)

جب مولوی صاحب جہلم میں جا کر اشاعت دین میں مصروف ہو گئے تو آپ کی سخت مخالفت شروع ہو گئی۔ آپ پر مشکلات کے پہاڑ ٹوٹ پڑے۔ اکثر مالی تنگیوں کا شکار رہے۔ بعض دفعہ فاقہ کشی تک نوبت آئی۔ حضرت خلیفۃ المسیح الثانیؒ اس کیفیت کا ذکر کرتے ہوئے فرماتے ہیں: ”حضرت مسیح موعود علیہ السلام پر ایمان لانے کے بعد جب ان کے ساتھیوں نے ان کو چھوڑ دیا۔ تو ان کی حیثیت مزدوروں کی سی ہو گئی۔ حتیٰ کہ ان کے پاس پورے کپڑے بھی نہیں ہوتے تھے۔ مگر اس قدر قربانیوں کے باوجود ان کے دل میں ہمیشہ خلش رہتی کہ ابھی ہم نے کچھ نہیں کیا۔“

(الفضل 17 دسمبر 1945ء صفحہ 6)

نیز فرمایا: ”مولوی برہان الدین صاحب احمدیت سے پہلے..... وہابیوں کے مشہور عالم تھے اور ان میں بڑی عزت حاصل تھی۔ جب احمدی ہوئے تو..... ان کے گزارہ میں تنگی آ گئی۔ پھر بھی انہوں نے پرواہ نہ کی اور ایسی غربت میں دن گزار دیئے۔ بہت ہی مستغنی المراج تھے۔ انہیں دیکھ کر کوئی نہیں سمجھ سکتا تھا کہ یہ بھی کوئی عالم ہیں..... بہت ہی منکسر المراج طبیعت کے تھے۔“

(الفضل 25 دسمبر 1935ء صفحہ 8)

آپ کے فرزند حضرت مولوی عبدالمغنی صاحب کا بیان ہے کہ والد صاحب کی زندگی نہایت تنگی میں گزری۔ گھی مبینوں ہمارے گھر نہیں آتا تھا۔ کبھی کبھار نقدی میسر ہوتی تو بٹلوں کا تیل گھی کی جگہ استعمال کرتے۔ گوشت کہیں سے ہدیہ آ جائے ورنہ بازار سے خرید کر پکانا ہماری مالی طاقت سے باہر تھا۔ ایندھن ملتا نہیں تھا کہ سالن تیار کیا جاسکے یا روٹی اچھی طرح پکائی جاسکے۔ ایک شہتوت کا درخت تھا آپ



قیام فرماتے۔ بکثرت لوگ حضور کی زیارت کے لئے آئے۔ لوگوں کا اصرار بڑھتا جا رہا تھا۔ کہ وہ حضور کی زیارت کرنا چاہتے ہیں۔ حضرت مولوی صاحب نے موقعہ غنیمت جانا۔ جونہی حکام کی درخواست پر حضور باہر آ کر کرسی نشین ہوئے تو بیان کیا جاتا ہے کہ: ”انہوں نے حضرت اقدس علیہ السلام کی دونوں آستینیں اٹھا کر لوگوں کو بازو اور پاؤں دکھائے۔ اور کہا کہ لو دشمن جھوٹ بولتا تھا کہ اس مقدس انسان کے ہاتھ پاؤں پر معاذ اللہ کسی بیماری کے نشان ہیں۔“

(تاریخ احمدیت جلد سوم صفحہ 276)

آپ کے اس طرز عمل سے مخالفین کا پراپیگنڈا اور افواہیں غلط ثابت ہوئیں اور حضور کی ذات اقدس پر کئے گئے اعتراضات کا ازالہ ہوا۔

### سفر سیالکوٹ کے دوران ایمان افروز واقعات

حضرت مولوی برہان الدین صاحب جہلمی بیعت کے بعد عموماً قادیان آیا کرتے۔ اگر حضور قادیان موجود نہ ہوتے تو آپ وہیں پہنچ جاتے جہاں آپ تشریف لے جاتے۔ چنانچہ 1904ء میں آپ سیالکوٹ پہنچ گئے۔

سیالکوٹ کے قیام کا ہی ایک اور عاشقانہ رنگ رکھنے والا واقعہ ستری نظام الدین صاحب سیالکوٹی یوں بیان کرتے ہیں: ”حضرت اقدس اپنے خدام کے ہمراہ نہیں جا رہے تھے کہ کسی عورت نے کھڑکی سے حضور پر را کھ ڈالی۔ حضور گزر گئے مگر را کھ مولوی صاحب کے سر پر پڑی آپ پر محویت طاری ہو گئی اور نہایت خوشی سے فرمانے لگے ”پا اے ماے پا“ یعنی بڑھیا اور را کھ ڈالو۔“

(بحوالہ تاریخ احمدیت جلد سوم صفحہ 424)

سیالکوٹ میں ہی ایک دوسرا واقعہ پیش آیا جب حضرت مسیح موعود علیہ السلام واپس قادیان جانے لگے تو انواع کہنے کے لئے حضرت مولوی صاحب بھی ساتھ گئے۔ آپ جب ٹیشن سے واپس آ رہے تھے تو جو سلوک حضرت مولوی صاحب کے ساتھ کیا گیا اس کی مثالیں قرونِ اولیٰ میں ہی نظر آتی ہیں۔ اس کی تفصیل حضرت مصلح موعودؑ نے یوں بیان فرمائی ہے: ”جب لوگ حضرت مسیح موعود علیہ السلام کو چھوڑ کر واپس آ رہے تھے تو انہیں لوگوں نے طرح طرح کی تلخیاں دینی شروع کیں اور دق کیا۔ مولوی برہان الدین صاحب انہی میں سے ایک تھے۔ جب وہ واپس جا رہے تھے تو کچھ غنڈے ان کے پیچھے ہو گئے۔ اور ان پر گند پھینکا۔ دیکھنے والوں نے بعد میں بتایا کہ جب مولوی برہان الدین صاحب کو جبراً پکڑ کر ان کے منہ زبردستی گوبر اور گند ڈالنے لگے تو انہوں نے کہا: ”الحمد للہ ایہہ نعمتاں کھوں۔ مسیح نے روزِ روز آؤ ناں اے۔“ یہ نعمتیں انسان کو خوش قسمتی سے ملتی ہیں۔ کیا مسیح موعود جیسا انسان روزِ روز آ سکتا ہے کہ انسان کو ہمیشہ ایسا موقع ملے۔“

(الفصل 10 / اکتوبر 1945ء)

اس وقت حضرت مولوی صاحب ضعیف العمر تھے۔ آپ کی عمر 74-75 سال کے قریب ہوگی۔ حضرت مسیح موعود علیہ السلام کو آپ سے بہت محبت تھی۔ کئی بار حضور نے فرمایا کہ مولوی صاحب قادیان آ جائیں۔ مگر آپ اس خیال سے قادیان مستقل نہ آئے کہ کہیں وہ بوجھ نہ بنیں۔

### آپ کی وفات

آپ 3 دسمبر 1905ء کو جہلم میں چند دن کی علالت کے بعد وفات پا گئے۔

آپ اس سال رمضان المبارک میں مختلف ہوئے تو اعتکاف کے دوران آپ کو الہام ہوا: ”انا کفینک المستہزیءین کہ ہم استہزاء کرنے والوں کے لئے کافی ہیں۔ اسی طرح ایک اور الہام ہوا کہ ”امام الوقت تو ایک طرف رہے اب تو ان کے مریدوں کو بھی الہام ہونے لگے ہیں۔ پھر ہم اس سلسلہ کی تائید کیوں نہ کریں۔“

(بحوالہ تاریخ احمدیت جلد سوم صفحہ 425)

عید کا چاند دیکھنے پر اعتکاف مکمل ہوا۔ اور آپ گھر تشریف لے آئے اور پھر عشاء کی نماز کے لئے چلے گئے۔ اسی رات آپ کو بخار ہوا۔ صبح کے وقت طبیعت کچھ سنبھلی تو عید کی نماز ادا کی۔ آپ کو دوبارہ بخار ہو گیا۔ بیماری کے دوران قرآن کریم کی تلاوت کرتے رہے۔ ایک روز صبح کی نماز کے بعد فرمانے لگے کہ دونوں دروازے کھولو کہ مجھے انتظار ہے۔ پوچھا گیا کس کا؟ آپ خاموش رہے۔ آپ درود شریف کا ورد کرتے رہے اور نوبت کے قریب اپنے مولائے حقیقی سے جا ملے۔ ساڑھے چار بجے شام آپ کی نماز جنازہ ادا کی گئی اور جہلم کے مقامی قبرستان میں تدفین ہوئی۔ 8 دسمبر 1905ء کو حضورؑ نے قادیان میں اپنے احباب سمیت نماز جنازہ غائب پڑھی اور ریتیک دعائے مغفرت فرماتے رہے۔ حضورؑ نے حاضرین کو وہ خط پڑھ کر سنایا جو آپ کے فرزند حضرت مولوی عبدالمغنی صاحب نے وفات کی اطلاع کے سلسلہ میں لکھا تھا۔ آپ نے حضرت شیخ یعقوب علی عرفانی ایڈیٹر الحکم کو مخاطب ہو کر فرمایا کہ اس بچے کو لکھ دو کہ ”ہم ہر طرح سے اس کی مدد کرنے کو تیار ہیں۔ اسے چاہئے کہ وہ اپنے باپ کے نقش قدم پر چلے اور ان کے علوم دینیہ اور اخلاق اور عبادات کو حاصل کرے۔ علوم کے حاصل کرنے کے لئے خواہ وہ یہاں آ جاوے۔ بہر حال ضروری ہے کہ وہ بہت سعی کرے۔“

(الحکم 17 دسمبر 1905ء بحوالہ الفضل 15 دسمبر 1971ء)

حضرت بانی سلسلہ احمدیہ کو الہام ہوا تھا: ”دو شہیر ٹوٹ گئے۔“

(بدر 14 دسمبر 1905ء صفحہ 2 کالم 1)

الحکم 10 ستمبر 1905ء صفحہ 12 کالم 4 پر یہ ان الفاظ میں ہے۔ ”دو شہیر ٹوٹ جائیں گے۔“

(بحوالہ تاریخ احمدیت جلد سوم صفحہ 415)

اس الہام میں ایک شہیر آپ تھے اور دوسرے حضرت مولوی عبدالکریم صاحب سیالکوٹی۔

آپ کی وفات پر حضرت مسیح موعود علیہ السلام نے غیر معمولی صدمہ کا اظہار کیا۔ آپ کی اور آپ کے بعد حضرت مولوی عبدالکریم صاحب سیالکوٹی کی وفات پر قادر الکلام اور خدمتِ دین کرنے والے علماء پیدا کرنے کے لئے 6 جنوری 1906ء کو مدرسہ احمدیہ کی بنیاد پڑی۔

### اخلاص و فدائیت

حضرت مولوی برہان الدین صاحب کو حضرت مسیح موعودؑ کے ساتھ انتہائی درجہ کی محبت تھی۔ آپ کی اس محبت میں عشق و فدائیت کا رنگ تھا۔ یہ اخلاص کا رنگ الہی عطیہ اور سعادت ہے۔ یہاں آپ کے اخلاص و محبت اور عشق و فدائیت کے چند واقعات دئے جاتے ہیں جن سے آپ کی دلکش سیرت کی عکاسی ہوتی ہے۔

حضرت مولوی صاحب کے دل میں خدمت کا جذبہ بے انتہا تھا۔ اور اپنے آقا کی خدمت میں جنون کی کیفیت پائی جاتی تھی۔ حضرت اقدس جب سیر کر کے



واپس گھر کی طرف آتے تو آپ آگے بڑھ کر حضور کی تعین مبارک اپنی کندھے والی چادر سے صاف کر دیتے۔“ (تاریخ احمدیت جلد سوم صفحہ 423)

### خدمتِ دین کی تڑپ

آپؐ کے دل میں اشاعتِ دین کی بڑی تڑپ تھی۔ ہر وقت اس کام میں مصروف رہتے پھر بھی یہ خلش رہتی کہ میں نے کچھ نہیں کیا۔ آپ کے اس جذبہ اور تڑپ کے متعلق ایک واقعہ کا ذکر حضرت مصلح موعود رضی اللہ تعالیٰ کی زبان سے ملاحظہ فرمائیے: ”ایک دفعہ حضرت مسیح موعود علیہ السلام مسجد میں بیٹھے ہوئے تھے اور آپ روحانی معارف بیان فرما رہے تھے حضرت خلیفۃ المسیح الاولؒ، حضرت مولوی عبدالکریم صاحب اور دوسرے دوست بھی مجلس میں بیٹھے ہوئے تھے۔ مولوی برہان الدین صاحب نے چیخیں مار مار کر رونا شروع کر دیا۔ حضرت مسیح موعود علیہ السلام نے پوچھا مولوی صاحب کیا بات ہے لیکن آپ جتنا پوچھتے آپ اتنا ہی زیادہ زور سے رونے لگ جاتے۔ آخر بار بار پوچھنے اور تسلی دلانے پر مولوی برہان الدین صاحب نے کہا۔ حضور لوگ اس بات کا انتظار کر رہے تھے کہ مسیح آئے گا دنیا میں روحانی معارف لائے گا اور ہم اس پر ایمان لا کر اللہ تعالیٰ کا قرب حاصل کریں گے۔ ہم ان امیدوں کے ساتھ انتظار میں بیٹھے تھے اور سمجھ رہے تھے کہ ہم ہر قسم کی قربانیاں کر کے خدا تعالیٰ کی رضا حاصل کریں گے۔ خدا تعالیٰ کا مسیح آگیا۔ اس نے مجھے ایمان لانے کی توفیق عطا فرمادی۔ لیکن میں دیکھتا ہوں کہ میرے پاس کچھ بھی نہیں کہ اسلام کے لئے قربان کر سکوں۔ حالانکہ وہ غریب ہی اس لئے ہوئے تھے کہ وہ احمدی ہو گئے تھے۔ پھر کہنے لگے ہم سنا کرتے تھے کہ مسیح آئے گا اور خزانے لائے گا۔ آپ نے خوب خزانے لائے مگر میں تو پھر بھی جھڈو کا جھڈو ہی رہا۔۔۔۔۔۔ یعنی میں پھر بھی ناکام کا ناکام ہی رہا۔ یہ کہہ کر وہ چیخیں مار مار کر رونے لگ گئے۔“

(الفصل 17، دسمبر 1945ء صفحہ 605)

حضرت مصلح موعودؑ فرماتے ہیں: ”یہ وہ لوگ ہیں جن کے متعلق اللہ تعالیٰ فرماتا ہے: منہم من قضیٰ نجبہ ومنہم من ینتظر یعنی مومنوں میں سے ایسے لوگ بھی ہیں جنہوں نے قربانیاں کیں اور انتہا درجہ کی قربانیاں کیں۔ اور خدا تعالیٰ کے فضلوں کو پایا اور کچھ ایسے ہیں جو قربانیاں کر رہے ہیں۔“ (ایضاً)

حضرت ڈاکٹر میر محمد استغیل صاحبؒ نے بھی اس ایمان افروز واقعہ کو نظم کیا ہے جس میں علاوہ اس واقعہ کے حضرت مولوی صاحب کی سیرت کی جھلکیاں بھی نظر آتی ہیں۔ قارئین کی دلچسپی کیلئے یہ نظم درج ذیل کی جاتی ہے:

ایک تھے جہلم میں رہتے مولوی برہان الدین  
جو حواری ابتدائی (۱) حضرت احمدؑ کے تھے  
ایک دن جب سیر سے حضرت ہوئے واپس تو وہ  
احمدیہ چوک میں یوں آپ سے کہنے لگے  
اپنی حالت ہے عجب کمزور۔ اے میرے حضور  
احمدی بن کر بھی ہم جھڈو (۲) کے جھڈو ہی رہے  
کہہ کے پنجابی میں یہ الفاظ پھر وہ رو دیئے  
حضرت مہدیؑ تسلی ان کی گو کرتے رہے

تھے اگرچہ سلسلہ کے سابقون الاولون  
پر ہمیشہ وہ ترقی کے رہے پیچھے پڑے  
وحی حق نے ان کو شہتیر (۳) جماعت تھا کہا  
پھر بھی اپنے حال پر نادم تھے حیران تھے  
جائے عبرت ہے کہ مجھ سا بے عمل اور نابکار  
جو کہے کچھ اور کرے کچھ مطمئن پھر بھی رہے  
ان کو تھی ہر دم تڑپ۔ قرب الہی کی لگی  
اور ہم بستر میں لیٹے۔ کروٹیں ہیں لے رہے  
آگ تھی دل میں۔ نہ تھا ان کو کہیں آرام و چین  
جان جائے حق کی راہ میں۔ بس یہی تھے چاہتے  
”اے خدا بر تربت اُو ابر رحمت ہا ببار“  
آنکہ بود از جان و دل۔ قربان روئے دلبرے  
مرحبا! کیسے تھے احمد کے یہ صحابہ کبار  
احمدیت کے لئے سب کچھ ہی قربان کر گئے  
جنت الفردوس میں اعلیٰ مدارج ہوں نصیب  
حق تعالیٰ ان سے خوش ہو مغفرت اُن کی کرے

(بخار دل صفحہ 177)

(۱) مولوی صاحب 1886ء سے پہلے کے تعلق رکھنے والے تھے۔

(۲) قریباً اصل الفاظ۔

(۳) دو شہتیروں کے ٹوٹنے کا الہام۔

### خادم اپنے آقا کی نگاہ میں

حضرت اقدس مسیح موعود علیہ الصلوٰۃ والسلام کی نگاہ میں حضرت مولوی صاحب کی بڑی قدر و منزلت تھی۔ اور آپ کے اخلاص اور محبت سے تسلی پاتے تھے آپ کے ذکر پر ایک مرتبہ فرمایا: ”وہ اول ہی اول ہوشیار پور میں میرے پاس گئے۔ ان کی طبیعت میں حق کے لئے ایک سوز اور جلن تھی۔ مجھ سے قرآن شریف پڑھا۔ بائیس برس سے میرے پاس آتے تھے۔ صوفیانہ مذاق تھا۔ جہاں فقراء کو دیکھتے وہیں چلے جاتے۔ میرے پاس بڑی محبت رکھتے تھے۔“

(الحکم 7 جنوری 1909ء بحوالہ الفضل 15 ستمبر 1971ء)

حضرت مسیح موعود علیہ السلام نے اپنی تصنیف ضمیمہ انجام آیتھم میں اپنے بعض صحابہ اور ان کی مالی قربانیوں کا ذکر فرمایا ہے۔ ان میں حضرت مولوی برہان الدین صاحب کا نام بھی شامل ہے۔ حضور فرماتے ہیں:

”میاں عبداللہ صاحب سنوری اور مولوی برہان الدین صاحب جہلمی اور مولوی مبارک علی صاحب سیالکوٹی اور قاضی ضیاء الدین صاحب قاضی کوٹ اور منشی چوہدری نبی بخش صاحب بٹالہ ضلع گورداسپور اور منشی جلال الدین صاحب وغیرہ احباب اپنی اپنی طاقت کے موافق خدمت میں لگے ہوئے ہیں۔“

(روحانی خزائن جلد 11 صفحہ۔)

حضرت مسیح موعود علیہ السلام نے ایک درخواست لیغٹنٹ گورنر پنجاب کو لکھی



کرتا تھا۔ حضرت مسیح موعود علیہ السلام نے ایک مرتبہ فرمایا کہ میری خواہش ہے کہ اپنے گاؤں کے لوگوں کو دعوت طعام دوں اور ساتھ ہی روحانی دعوت بھی دوں اور لوگوں کو میرے دعویٰ کے متعلق سمجھانے کے لئے حضرت مولوی برہان الدین صاحب اور مولوی محمد احسن صاحب امر وہی کو مقرر کیا جاوے۔ میں بھی وہاں حاضر تھا۔ میں نے عرض کی کہ حضور نے عید کے خطبہ کے لئے مولوی محمد احسن صاحب کو مقرر کیا تھا تو علمی رنگ میں خطبہ پڑھا تھا۔ جس سے عوام الناس کوئی فائدہ حاصل نہ کر سکے اس لئے اس مرتبہ آپ مولوی برہان الدین صاحب کو عام لوگوں کے سمجھانے کے لئے مقرر فرمائیں۔ کیونکہ وہ پنجابی میں تقریر کرتے ہیں۔ حضور نے فرمایا بہت اچھا، ایسا ہی کیا جاوے گا۔ چنانچہ مولوی برہان الدین صاحب نے تقریر کی اور بہت سے لوگوں نے بیعت کی۔“

### مخالفین کا لا جواب ہونا

☆ ایک روز مولوی برہان الدین صاحب جہلم میں ایک کتب فروش کی دکان پر کھڑے تھے اور ایک غیر احمدی حافظ سے آپ نے السلام علیکم کی۔ حافظ صاحب نے سلام کا جواب نہ دیا۔ اور کہا کہ مولوی صاحب آپ مرزا صاحب کے ساتھ ہو گئے ہیں اور وہ قرآن کے خلاف ہیں۔ اس لئے ہم آپ کا سلام قبول نہیں کرتے۔ مولوی صاحب نے فرمایا کہ حافظ صاحب کوئی آیت کے خلاف حضرت مرزا صاحب کا عمل ہے۔ حافظ صاحب نے کہا کہ آیت لاتسمیو الذین یدعون من دون اللہ۔۔۔ الخ کے خلاف مرزا صاحب نے اس طرح کہا ہے کہ انہوں نے لوگوں کے معبودوں کو گالیں دے کر سچے معبود کو گالیں نکلوائی ہیں۔ اور آپ ان کے ساتھ ہیں۔ اس لئے ہم سلام آپ سے نہیں کر سکتے۔ مولوی صاحب نے فرمایا: حافظ صاحب کوئی ایسی آیت نکالو جس میں اللہ تعالیٰ نے فرمایا ہو کہ غیر اللہ کی عبادت کرنے والوں کو برا نہ کہو۔ حافظ صاحب لا جواب ہو گئے۔ کیونکہ اللہ تعالیٰ نے غیر اللہ کی عبادت کرنے والوں کو کافر مشرک جہنمی وغیرہ کہا ہے۔

☆ ایک دفعہ گجرات کا ایک مولوی محمد تھا۔ وہ گجرات میں امام مسجد تھا۔ انہوں نے ایک شخص میاں چراغ دین کو کہا کہ میں قرآن سے ثابت کروں گا کہ حضرت عیسیٰ زندہ ہیں۔ اس نے مولوی برہان الدین صاحب کو لکھا کہ آپ گجرات تشریف لائیں۔ مولوی صاحب راستہ میں میرے پاس لالہ موسیٰ میں ٹھہرے۔ میں نے سفر کے متعلق پوچھا تو آپ نے جواب دیا کہ مولوی محمد گجراتی کہتے ہیں کہ وہ قرآن سے حضرت عیسیٰ کی زندگی ثابت کر سکتے ہیں۔ واپسی پر پھر لالہ موسیٰ میں ٹھہرے۔ میں نے پوچھا گجرات میں کیا فیصلہ ہوا۔ آپ نے فرمایا میں نے رقعہ بھیج دیا تھا کہ وقت مقرر کر کے مولوی صاحب ثبوت پیش کریں۔ میاں چراغ دین صاحب رقعہ لے کر گئے تو مولوی محمد نے کہا کہ مولوی برہان الدین کا علم میرے برابر نہیں ہے اس لئے میں مباحثہ نہیں کر سکتا۔ میں نے ان کو لکھ کر بھیجا کہ مقابلہ پر کمزور پہلوان ہو تو تمہاری فتح آسان ہوگی، تمہیں اس مقابلہ سے کیوں گریز ہے اور اس علم کا نام لو جو تم نے پڑھا ہے وہ میں نے نہیں پڑھا۔ جب یہ رقعہ مولوی صاحب کے پاس پہنچا تو پھر اس نے یہ عذر پیش کیا کہ وہ میرے استاد ہیں۔ اس لئے میں ادب کی وجہ سے ان سے بحث نہیں کر سکتا اس پر لوگوں نے ان کو امامت سے الگ کر کے مسجد سے نکال دیا۔

تھی جس میں اپنے مختصر حالات لکھے تھے اور آخر میں اپنی جماعت کے بعض ممبروں کے نام لکھے۔ اس فہرست میں حضرت مولوی صاحب کا نام بھی لکھا: ”68۔ مولوی برہان الدین صاحب گھڑو جہلم۔“

(کتاب البرہہ)

اسی طرح ڈاکٹر مارٹن کلارک کے مقدمہ سے متعلق حضور کو ایک الہام ہوا کہ مخالف کو ذلت اور رسوائی ہوگی۔ اس الہام کی صداقت کے گواہ کے طور پر بھی آپ کا ذکر ”تبلیغ رسالت“ میں حضور علیہ الصلوٰۃ والسلام نے فرمایا ہے۔ حضرت اقدس بانی سلسلہ احمدیہ کی پاکیزہ صحبت اور فیض و برکت سے حضرت مولوی صاحب کے اندر فنا اور لہیت کا رنگ تھا۔ دنیا داری کی طرف کوئی توجہ نہ تھی۔ آپ نہایت سادہ، منکسر المزاج اور متوکل بزرگ تھے۔ زبردست مخالفت اور دوبارہ مالک کے نقصان پر صبر و استقلال کی عمدہ مثال قائم کی۔

### وہ قادیان آجائیں

آپ کے ایک شاگرد حضرت مولوی مہر الدین صاحب بیان فرماتے ہیں کہ ایک مرتبہ میں قادیان آیا تو حضرت مسیح موعود علیہ السلام نے مجھے فرمایا کہ مولوی برہان الدین صاحب کو کہنا کہ وہ قادیان آجائیں۔ ان کے آنے سے مجھے آرام ملتا ہے۔ کیونکہ وہ میرے ساتھ کام کرتے ہیں، کتابوں کا پروف دیکھتے ہیں۔ اگر وہ خرچ کا عذر کریں تو گنہہ دینا کہ خرچ ہم دیں گے۔ میں نے مولوی صاحب سے جا کر عرض کیا تو وہ قادیان پہنچ گئے۔

### آپ کے بارہ میں بعض روایات

حضرت برہان الدین صاحب کو اپنے آقا مسیح دوراں کی جو صحبت نصیب ہوئی اس کے آثار میں آپ کی بعض روایات پیش ہیں جو آپ کے شاگرد مولوی مہر الدین صاحب صحابی چک 9 پنپار (سرگودھا) نے قادیان میں قلمبند کروائیں۔ وہ بیان فرماتے ہیں: ”میں لالہ موسیٰ سے جہلم سودا خریدنے جایا کرتے تھا۔ میں ریلوے گارڈ روم میں ملازم تھا جس کی وجہ سے میں گوشت، بہزی، دال روٹی وغیرہ خریدنے کے لئے روزانہ لالہ موسیٰ سے جہلم جایا کرتا تھا اور قرآن شریف کا ترجمہ اور صرف نحو ان سے پڑھا کرتا تھا۔ ہر روز سبق لے کر واپس آتا اور گاڑی میں ہی سبق یاد کر لیا کرتا تھا۔ میں نے حضرت مسیح موعود علیہ السلام کے متعلق آپ سے دریافت کی کہ مجھے بھی کچھ بتلائیں۔ آپ نے فرمایا: میاں کسی زمیندار کو کہہ دیں کہ یہ روپیہ کھرا ہے تو وہ اپنے پلے باندھ لیتا ہے۔ میرے جیسے کو دیں تو وہ پرے جا کر پتھر پر مار کر دیکھتا ہے۔ تم خود جا کر دیکھو پھر ایمان لانا۔ پھر میں ان سے رخصت لے کر قادیان پہنچا تو مولوی برہان الدین صاحب بھی یہاں آئے ہوئے تھے۔ تاریخ یاد نہیں۔ مگر یہ اس وقت کا ذکر ہے کہ ڈپٹی عبداللہ آتھم والی پیشگوئی کے پورا ہونے میں دو دن باقی تھے۔ مولوی حکیم فضل دین صاحب نے عرض کیا کہ حضور مہر الدین کی بیعت لے لیں۔ حضور علیہ السلام نے فرمایا ابھی نہیں۔ حکیم صاحب نے اصرار کیا کہ حضور پھر مصروف ہو جائیں گے۔ ابھی بیعت لے لیں۔ مولوی برہان الدین صاحب نے کہا: حضور علیہ السلام جس طرح فرماتے ہیں ایسا ہی کرنا چاہئے۔ چنانچہ اس دفعہ میں بغیر بیعت کرنے کے واپس چلا گیا اور چار پانچ ماہ کے بعد اگست 1895ء میں دوبارہ آکر بیعت کی۔ اس کے بعد عید قادیان آکر پڑھا



ہیں۔ میں نے کہا بار بار آنا مشکل ہے اس لئے ہوشیار پور جا کر دیکھ آؤں۔ میں ہوشیار پور پہنچا۔ پوچھ کر آپ کے مکان پر پہنچا اور دستک دی۔ خادم آیا اور پوچھا کون ہو؟ میں نے کہا: برہان الدین جہلم سے حضرت مرزا صاحب کو ملنے آیا ہے۔ اس نے کہا مشہور میں اجازت لے لوں۔ جب وہ پوچھنے کے لئے گیا تو مجھے اس وقت فارسی میں الہام ہوا کہ ”جہاں تم نے پہنچنا تھا پہنچ گیا ہے۔ اب یہاں سے نہیں بٹنا۔“ خادم کو حضرت صاحب نے فرمایا کہ ابھی مجھے فرصت نہیں۔ ان کو کہہ دیں پھر آئیں۔ خادم نے جب مجھے بتلایا تو میں نے کہا: میں یہاں ہی بیٹھتا ہوں، جب فرصت ملے گی تب ہی سہی۔ جب خادم یہ کہنے کے لئے حضرت صاحب کی خدمت میں حاضر ہوا تو حضرت صاحب کو عربی میں الہام ہوا کہ مہمان آوے تو مہمان نوازی کرنی چاہئے۔ جس پر حضرت صاحب نے خادم کو حکم دیا کہ جلدی سے دروازہ کھول دو۔ میں جب حاضر ہوا تو حضور بہت خندہ پیشانی سے مجھے ملے اور فرمایا کہ ابھی مجھے یہ الہام ہوا ہے۔ میں نے عرض کی کہ مجھے فارسی میں یہ الہام ہوا ہے کہ اس جگہ سے جانا نہیں۔ میں چند دن حضرت کے پاس رہا۔ اور حضرت کے حالات دیکھے کہ تین وقت تک آپ نے کھانا نہیں کھایا۔ اور نماز کے وقت جلدی سے باہر تشریف لاتے..... اور نماز ہمارے ساتھ ادا کر کے اندر تشریف لے جاتے۔ وہاں مرزا اعظم بیک ہوشیار پوری مہتمم بندوبست تھا۔ وہ میرا واقف تھا۔ میں ان سے ملنے گیا۔ اس نے پوچھا۔ مولوی صاحب آپ کیسے آئے۔ تو میں نے کہا حضرت صاحب کو دیکھنے کے لئے آیا ہوں۔ اس نے پوچھا کون سے مرزا صاحب۔ میں نے کہا کہ مرزا غلام احمد قادیانی۔ اس نے کہا کہ آدمی تو بہت اچھا تھا۔ لیکن خراب ہو گیا۔ میں نے کہا کس طرح۔ اس نے کہا کہ بچپن کی حالت میں یہ لڑکوں سے کھیلا نہیں کرتا تھا۔ اس کا والد اس پر ناراض ہی رہتا تھا کہ تم باہر نہیں نکلتے۔ میں نے کہا الحمد للہ۔ اس نے کہا الحمد للہ کا کون سا موقع ہے۔ میں نے کہا کہ جس زمانہ کا میں واقف نہیں تھا، اس کے متعلق تم نے شہادت دیدی کہ آپ بچپن میں ہی نیک تھے اور موجودہ حالت میں نے خود دیکھ لی ہے.....“

(عبر مطبوعہ روایات از رجسٹر روایات لمرق)

### ضروری اعلانات

☆ مرکز کو مجالس کی طرف سے ماہانہ کارگزاری رپورٹس بھجوانے کے لئے ہر ماہ کی دس تاریخ مقرر ہے جبکہ ریجنل رپورٹس بھجوانے کی آخری تاریخ پندرہ ہے۔ تمام زعماء اعلیٰ اور ریجنل ناظمین سے گزارش ہے کہ وہ اپنی اور اپنی مجالس کی ماہانہ رپورٹس بروقت مرکز میں بھجوانے کو یقینی بنائیں۔ مقررہ تاریخ کے بعد موصول ہونے والی رپورٹس علم انعامی کے مقابلہ کے لئے معیاری شمار نہیں ہوں گی۔

(ایڈیشنل قائد عمومی انصار اللہ یو کے)

☆ مجلس انصار اللہ کے موجودہ مالی سال کے آٹھ ماہ گزر چکے ہیں۔ تمام انصار سے گزارش ہے کہ وہ اپنے چندہ جات مجلس، سالانہ اجتماع اور اسی طرح ”انصار الدین“ کی ادائیگی کا جائزہ لیں۔

(قائد مال انصار اللہ یو کے)

☆ ایک آدمی نے لاہور سے اشتہار دیا (اس کا نام یاد نہیں) کہ مولوی نور الدین صاحب رضی اللہ عنہ اور مولوی برہان الدین صاحب دونوں میرے مقابل پر آئیں تو میں قرآن سے حضرت عیسیٰ کی زندگی ثابت کر دوں۔ وہ اشتہار میری نظر سے گزرا تو میں نے جہلم جا کر مولوی صاحب سے عرض کیا کہ اس قسم کا اشتہار لاہور سے شائع ہوا ہے۔ آپ کو لاہور سے ایک خط ملا جو کسی احمدی کی طرف سے تھا کہ آپ لاہور آکر اس مولوی سے مناظرہ کریں۔ مگر سفر خرچ نہ تھا۔ آپ نے فرمایا: مجھے خط تو ملا ہے لیکن کرایہ ساتھ نہیں پہنچا۔ میں نے اپنے پاس سے آپ کو کرایہ آمدورفت ادا کر دیا جس پر آپ لاہور تشریف لے گئے۔ جب وہاں سے واپس ہوئے میں نے دریافت کیا کہ اس مناظرے کا کیا ہوا۔ آپ نے فرمایا کہ جب میں وہاں گیا تو ایک آدمی کو میں نے ایک رقعہ لکھ کر دیا کہ میں بحث کے لئے حاضر ہوں۔ آپ وقت مقرر کریں۔ مگر ساتھ ہی اس آدمی کو یہ کہا کہ پہلے میرے رقعہ کا ذکر نہ کریں بلکہ مولوی صاحب کو کہنا کہ اگر دونوں احمدی مولویوں سے کوئی آجاتا تو آپ مباحثہ کر لیتے۔ کوئی لڑائی تو تھی نہیں۔ جب وہ کہہ دے کہ ہاں ہم ایک سے ہی گفتگو کر لیتے، اس پر میرا رقعہ دیدیتا۔ جب وہ تادلہ خیال پر آمادہ ہوا تو وہ رقعہ ان کو دیا گیا۔ جس پر فوراً مولوی صاحب نے کہہ دیا کہ مجھے ایک ماتم پرسی کے لئے ضروری وزیر آباد جانا ہے، وہاں سے واپسی پر میں مناظرہ کروں گا۔ لوگوں نے کہا کہ اتنے روزے تم بحث پر زور دے رہے تھے۔ مرنے والا کبھی سے وزیر آباد میں مر گیا ہوگا۔ اب اگر آپ بحث کے بعد جاویں تو کیا نقصان ہے۔ مگر وہ انکار پر مصر رہا اور سامنے نہ آیا۔

### ایک دلچسپ بحث۔ صداقت کی شہادتیں

میں ایک روز حسب معمول جہلم سبق کے لئے مولوی صاحب کے ہاں حاضر ہوا تو معلوم ہوا کہ آپ ڈپٹی راجہ جہاں داد خاں کی کوٹھی پر گئے ہوئے ہیں۔ میں... ڈپٹی صاحب کی کوٹھی پر پہنچا۔ دروازے پر ان کا نوکر کھڑا تھا۔ میں نے اس سے کہا کہ اندر جولال داڑھی والا انسان (مولوی برہان الدین صاحب) بیٹھا ہے، اس کو جا کر کہہ دو مہر الدین لالہ موسیٰ والا سلام علیکم عرض کرتا ہے۔ جواب میں آپ نے پیغام بھیجا کہ اس کو اندر آنے دو۔ میں نے وہاں پہنچ کر السلام علیکم کہا۔ راجہ جہاں داد خاں نے کہا کہ یہ بھی احمدی ہے؟ میں نے کہا ہاں..... مولوی صاحب نے فرمایا کہ کیا گاڑی میں کچھ وقت ہے۔ میں نے عرض کی پندرہ منٹ ہیں۔ راجہ صاحب نے کہا کہ آج تم نہ جاؤ۔ یہاں ہی رہ جاؤ۔ میں نے کہا: وجود وقف کر دیا ہوا ہے اس لئے میں رہ نہیں سکتا۔ اس جگہ پر ایک سید صاحب بھی تھے جو کہ حضرت مسیح موعودؑ کے متعلق مولوی صاحب سے مناظرہ کر رہے تھے اور راجہ پیندے خاں صاحب دارا پوری بھی موجود تھے۔ سید صاحب نے کہا کہ مولوی صاحب! آپ مرزا صاحب کے فریب میں آگئے ہیں۔ مولوی صاحب نے کہا کہ جب مرزا صاحب نے براہین احمدیہ کتاب لکھی، میں نے اس کتاب کو پڑھا تو میں نے خیال کیا کہ یہ شخص آئندہ کچھ ہونے والا ہے۔ اس لئے میں اس کو دیکھ آؤں۔ میں ان کو دیکھنے کے لئے قادیان پہنچا تو مجھے علم ہوا کہ آپ ہوشیار پور تشریف لے گئے



## زرتشت نبی اور زرتشتی مذہب

(ڈاکٹر شمیم احمد)

مختلف زمانوں اور مختلف اقوام میں بنی نوع انسان کی ہدایت کے لئے خدا تعالیٰ انبیاء مبعوث فرماتا رہا ہے تاکہ ان کی صراطِ مستقیم کی طرف رہنمائی کی جاسکے۔ مختلف مذاہب کی تاریخ بالخصوص قرآن کریم کے مطالعہ سے معلوم ہوتا ہے کہ خدا تعالیٰ نے ہر قوم میں مامور مبعوث فرمائے ہیں جیسا کہ قرآن کریم میں اللہ تعالیٰ فرماتا ہے کہ:

وَإِنْ مِنْ أُمَّةٍ إِلَّا خَلَا فِيهَا نَذِيرٌ (فاطر آیت 25)

یعنی کوئی ایسی قوم نہیں جس میں خدا کی طرف سے کوئی ہوشیار کرنے والا نہ بھیجا گیا ہو۔ بہت سے انبیاء اور مذاہب کی تاریخ محفوظ نہیں کیونکہ وہ محدود وقت کے لئے تھے اور ان کی تعلیم بھی محدود تھی اس لئے ان کی تاریخ اور تعلیم کو محفوظ رکھنے کی ضرورت نہ تھی اور نہ ہی کوئی ایسا وعدہ ان سے کیا گیا تھا۔ قرآن کریم کا تمام گزشتہ مذاہب پر یہ ایک احسانِ عظیم ہے کہ اس نے ان کا ذکر مختلف انداز میں محفوظ رکھا اور آئندہ آنے والی قوموں میں ان کی سچائی کی نہ صرف گواہی دی بلکہ یہ بھی فرمایا لَا تَفَرَّقُوا بَيْنَ أَحَدٍ مِّنْ رُّسُلِهِ (البقرہ: 286) یعنی مومن خدا کے رسولوں کے درمیان کوئی فرق نہیں کرتے۔ قرآن کریم کا یہ ایک خصوصی امتیاز ہے جس میں کسی مذہب کی مقدس کتاب اس کی شریک نہیں۔

مذاہب کی تاریخ اور ان کی ابتدائی تعلیم کے مطالعہ سے ایک اور حقیقت ظاہر ہوتی ہے کہ سب مذاہب بعض امور قدر مشترک رکھتے ہیں یعنی سب مذاہب کی ابتدائی تعلیم خدا تعالیٰ کی وحدانیت اور اس کی پرستش پر مبنی ہے خواہ وہ خدا تعالیٰ کو کسی بھی نام سے یاد کرتے ہوں۔ جیسے جیسے مذاہب اپنے سفر کے دوران اپنے منہج سے دور ہوتے چلے گئے تو ان کی تعلیم بگڑتی چلی گئی اور خدا تعالیٰ کی وحدانیت کا تصور بھی بدلتا چلا گیا۔ کچھ نے غیر خداؤں کو خدا تعالیٰ کا شریک مقرر کر لیا اور بعض نے اپنے مقدس انبیاء کو خدائی صفات کا حامل قرار دیدیا۔ سیدنا حضرت مسیح موعود علیہ السلام نے اس کے متعلق فرمایا: ”کوئی قوم اور امت ایسی نہیں گذری جس میں کوئی نذیر نہ آیا ہو۔ پس اس میں کوئی شک نہیں کہ ابتداء میں ان تمام مذاہب کی بنیاد حق اور راستی پر تھی مگر مردِ زمانہ سے ان میں طرح طرح کی غلطیاں داخل ہو گئیں یہاں تک کہ اصل حقیقت انہیں غلطیوں کے نیچے چھپ گئی۔“

(تفسیر بیان فرمودہ حضرت مسیح موعود جلد سوم صفحہ 571)

باوجود اس کے کہ قرآن کریم میں اللہ تعالیٰ فرماتا ہے کہ اس نے ہر قوم میں انبیاء مبعوث فرمائے ہیں مگر اکثر مسلمان اس بات کو ماننے سے اجتناب کرتے ہیں کہ ہندوؤں میں یا ایرانیوں یا یونانیوں میں انبیاء بھیجوائے گئے اور کرشن، زرتشت، گوتم بدھ یا ستراط خدا تعالیٰ کے فرستادہ لوگ تھے جو اپنی اپنی قوم کی طرف مبعوث فرمائے

گئے تھے۔ جماعت احمدیہ کی یہ ایک امتیازی خصوصیت ہے کہ وہ قرآن کریم کے مندرجہ بالا ارشاد کو تسلیم کرتے ہوئے اس بات کا یقین رکھتی ہے کہ یہ خدا تعالیٰ کے چنیدہ لوگ تھے اور ان کی طرح اور بھی بہت سی قوموں میں ایسے مامور مبعوث فرمائے گئے جن کا ہمیں علم نہیں ہے۔

سیدنا حضرت مسیح موعود علیہ السلام نے حضرت زرتشت کو گزشتہ انبیاء میں شامل سمجھا ہے جیسا کہ آپ ان کے متعلق فرماتے ہیں: ”خدا تعالیٰ کے کل رسولوں پر ہمارا ایمان ہے..... اتنے کروڑ مخلوقات پیدا ہوتی رہی اور کروڑ ہا لوگ مختلف ممالک میں آباد رہے یہ تو ہو نہیں سکتا کہ خدا تعالیٰ نے ان کو یونہی چھوڑ دیا ہو اور کسی نبی کے ذریعہ ان پر تمام حجت نہ کی ہو۔ آخر ان میں رسول آتے ہی رہے ہیں ممکن ہے کہ یہ بھی انہیں میں سے ایک رسول ہوں۔ (الحکم جلد 11 صفحہ 5)

اسی طرح حضرت خلیفۃ المسیح الثانیؑ اور حضرت خلیفۃ المسیح الرابعؑ نے بھی انہیں راستہ باز نبی قرار دیا ہے۔ حضرت خلیفۃ المسیح الرابع رحمہ اللہ تعالیٰ نے اپنی معرکہ الآراء تصنیف کے ایک باب میں نہ صرف انہیں نبی قرار دیا ہے بلکہ ثابت کیا ہے کہ وہ خدا تعالیٰ کی وحدانیت پر قوی ایمان رکھتے تھے اور ممکن نہیں کہ وہ کسی کو خدا تعالیٰ کا شریک ٹھہراتے ہوں۔ ذیل میں حضرت زرتشت علیہ السلام کے حالات اور ان کے مذہب کی موجودہ حالت کی بعض تفصیلات پیش ہیں:

### زرتشت نبی کے حالات

زرتشت نبی کے حالات اور ابتدائی زرتشتی مذہب کے بارہ میں بہت کم معلومات محفوظ ہیں اور جو کچھ معلوم ہے اس کا بیشتر حصہ یونانی اور رومن فلاسفوں اور تاریخ دانوں کی بدولت محفوظ رہ سکا ہے۔ ہیرودوٹس کی کتاب ”تواریخ“ جو کہ 440 قبل مسیح لکھی گئی تھی اُس میں ایران کے اس مذہب کا تذکرہ ملتا ہے۔ زرتشتی مذہب کے حالات محفوظ نہ رہنے کی ایک وجہ یہ بھی ہے کہ ان کی تاریخ کے لمبے دور میں کئی بار ایران پر غیر قوموں کے حملے ہوئے ہیں جن کی وجہ سے ان کی تاریخ کا بہت سا مواد ضائع ہوتا رہا ہے۔ 330 قبل مسیح میں سکندر اعظم کے حملہ میں شاہی کتب خانہ کو جلا دیا گیا تھا جس سے بے شمار تاریخی مواد تلف ہو کر رہ گیا۔

جس قوم میں زرتشت پیدا ہوئے وہ آریہ قوم کا حصہ تھی جو تقریباً 2000 سال قبل مسیح موجودہ ایران، عراق اور ہندوستان میں آباد تھے۔ ہندوؤں کی مذہبی کتاب وید اور ایرانیوں کی زبان میں بہت سے الفاظ ملتے جلتے ہیں جس سے معلوم ہوتا ہے کہ اُن علاقوں میں بسنے والوں کا ماضی میں آپس میں بہت قریبی تعلق رہا ہے۔ جس دور میں زرتشت نبی پیدا ہوئے اس دور میں ایران میں بہت سے دیوتاؤں کی پوجا کی جاتی تھی اور لوگ ان سے خوفزدہ رہا کرتے تھے۔ پجاری اور دیگر مذہبی لوگ عوام الناس کو مختلف طریق سے دیوتاؤں کے غیض و غضب ڈرا کر اپنے مقاصد



نے سازش کر کے زرتشت پر جادوگری کا الزام عائد کر دیا اور ان کے کمرے سے جادوگری کے آلات برآمد کر کے انہیں قید میں بھجوا دیا۔ کہا جاتا ہے کہ قید کے دوران بادشاہ کا چہیتا گھوڑا بیمار پڑ گیا اور کسی علاج سے اسے فائدہ نہ ہوا مگر زرتشت کے علاج سے وہ تندرست ہو گیا۔ اس واقعہ کے بعد بادشاہ ان پر ایمان لے آیا اور اس کے ساتھ ساتھ بہت سے لوگوں نے ان کی تعلیم کو قبول کرنا شروع کر دیا اور زرتشتی مذہب پھیلنا شروع ہو گیا۔

کہا جاتا ہے کہ زرتشت نے تین شادیاں کیں اور ان کے ہاں چھ بچے پیدا ہوئے۔ اگلے تیس سالوں میں زرتشت نے سارے ملک میں اپنے مذہب کو پھیلایا۔ جب زرتشت نے توران میں تبلیغ شروع کی تو ان کی سخت مخالفت ہوئی اور اس عرصہ میں انہیں تورانیوں کے ساتھ دو جنگوں کا بھی سامنا کرنا پڑا۔ آخری جنگ کے دوران ایک دن جبکہ زرتشت آگ کے سامنے بیٹھے ہوئے تھے تو ایک تورانی سپاہی نے موقع پا کر انہیں خنجر کے وار سے شدید زخمی کر کے شہید کر دیا۔ یہ بھی کہا جاتا ہے کہ زرتشت نے بھی اسے اپنی تلوار کے وار سے کفر کر دار کو پہنچا دیا۔ اس وقت زرتشت کی عمر 77 سال تھی۔

زرتشت کے وصال کے بعد ان کے ملک میں جتنے بھی بادشاہ آتے رہے وہ سختی سے ان کے مذہب پر قائم رہے۔ حکامانیشاہوں نے 330 قبل مسیح تک حکومت کی۔ زرتشتیوں کا سب سے اچھا دور ساسانیوں کا دور تھا جو 211ء سے لے کر 641ء تک رہا۔ اس دور میں ان کی کتب کو دوبارہ تدوین کیا گیا۔ ساتویں صدی عیسوی میں مسلمان ایران پر غالب آ گئے اور حضرت سعد بن وقاصؓ نے قدسیہ کی جنگ میں ساسانیوں کے دارالحکومت پر قبضہ کر لیا تو ایران آہستہ آہستہ اسلام قبول کرتا چلا گیا۔ سوئس صدی عیسوی میں بعض زرتشتی ہندوستان کی طرف ہجرت کر گئے اور وہاں جا کر پارسی کہلائے۔ پارسیوں نے ہندوستان جا کر ہندو رسم و رواج کو کافی حد تک اپنالیا اور آج بھی ان کے رسم و رواج ہندوؤں سے ملتے جلتے ہیں۔

## زرتشت کا خدا تعالیٰ کے بارہ میں تصور

قدیم ہندوستان اور ایران میں زرتشتی مذہب پہلا مذہب ہے جس نے شرک اور بت پرستی کے گہوارے میں خدائے واحد و یگانہ کی عبادت کی تلقین کی۔ زرتشتی مذہب یہودیت، عیسائیت اور اسلام سے ملتا جلتا ہے کیونکہ ان چاروں مذاہب میں خدا کی وحدانیت، انبیاء، فرشتوں، شیطان، حیات بعد الموت اور جنت دوزخ کا تصور پایا جاتا ہے۔ اکثر محققین نے یہ لکھا ہے کہ زرتشتی مذہب بعد میں آنے والے مذاہب پر بہت اثر انداز ہوا ہے اور زرتشتیوں سے ہی دوسروں نے خدائے واحد کا تصور لیا ہے۔ لیکن حقیقت میں ایسا نہیں بلکہ ان سب مذاہب کا منبع درحقیقت ایک ہی ہے یعنی خدا تعالیٰ، جس نے وقتاً فوقتاً نبی نوع انسان کی اصلاح کے لئے رسول بھجوائے جن سب کا مرکزی نقطہ خدا تعالیٰ کی وحدانیت کو قائم کرنا تھا۔

زرتشت کے مطابق خدا کا نام آہور مزدا ہے جس کا مطلب ہے ”سب سے زیادہ عقل مند آقا“۔ اسی خدائے دنیا کی ہر چیز تخلیق کی اور وہ ہر اچھائی کا منبع ہے اور ہر خیر اسی کے ساتھ وابستہ ہے۔ خدا تعالیٰ علیم و بصیر، ازلی وابدی اور ہر جگہ موجود

حاصل کر لیا کرتے تھے۔ زرتشت نے انہیں بتلایا کہ خدا ایک ہے اور وہ مخلوق کا والی ہے اور انہیں اس سے خوفزدہ ہونے کی ضرورت نہیں بلکہ وہی ایک ذات ہے جو پرستش کے لائق ہے۔

زرتشت کے زمانہ کے متعلق حتمی معلوم نہیں ہو سکا کہ وہ کس سن میں پیدا ہوئے مگر زرتشتیوں کے نزدیک وہ 660 قبل مسیح ایران کے شہر ”رے“ میں پیدا ہوئے جو کہ ایران کے شمال مشرق میں واقع ہے اور موجودہ ایران عراق میں شامل ہے۔ جدید محققین کا خیال ہے کہ وہ 1000-1500 قبل مسیح یعنی آج سے تقریباً 3500 سال قبل پیدا ہوئے تھے۔ ان کے والد کا نام پوروشپا (Pourushpa) تھا جو ایک معزز سپہ سالار (Spitman) خاندان سے تعلق رکھتے تھے۔ ان کی والدہ کا نام دغدووا (Dughdova) تھا۔ زرتشت کی پیدائش کا واقعہ حضرت عیسیٰ کی پیدائش سے ملتا جلتا ہے کہ وہ ایک پندرہ سالہ کنواری کے پیٹ سے پیدا ہوئے جس کے بارے میں کہا جاتا ہے کہ وہ خدا کے نور سے حاملہ ہوئی۔ زرتشت کی پیدائش کے ساتھ کئی حیرت انگیز باتیں وابستہ ہیں۔ کہا جاتا ہے کہ حمل کے دوران بعض دیوتاؤں نے انہیں شدید درد میں مبتلا کر دیا مگر خدا نے انہیں بعض ہدایات دیں جن پر عمل کرنے سے وہ بالکل ٹھیک ہو گئیں۔ ان کا خاندان ایک جنگجو قبیلہ سے تعلق رکھتا تھا جس کے ایران کے شاہی خاندان کے ساتھ تعلقات تھے۔

پندرہ سال کی عمر میں زرتشت کو کستی (Kusti) جو کہ ایک قسم کی بیلٹ ہے پہنائی گئی جس کا مطلب ہے کہ وہ بلوغت کی عمر کو پہنچ گئے ہیں۔ پندرہ تا تیس سال کی عمر تک کے حالات معلوم نہیں مگر یہ کہا جاتا ہے کہ انہوں نے ایک لمبا عرصہ تنہائی میں عبادت کرتے ہوئے گزاری۔ تیس سال کی عمر میں جبکہ وہ ایک دریا کے کنارے عبادت میں مصروف تھے ان کے سامنے ایک فرشتہ جس کا نام واہومان (Wohu Mana) تھا، ظاہر ہوا، جس کا قد عام انسان سے نو گنا زیادہ تھا۔ اُس فرشتے نے انہیں بتلایا کہ خدا ایک ہے جس کا نام آہور مزدا (Ahura Mazda) ہے اور خدا نے اسے نبوت کے مقام پر فائز کیا ہے۔ یہ بھی کہا جاتا ہے کہ اُس فرشتے نے زرتشت کو کہا کہ اپنے فانی جسم کو چھوڑ کر خدا کے پاس حاضر ہو۔ وہاں اسے مذہب کی تعلیم دی گئی جس کے بعد وہ اپنے جسم میں واپس آ گئے۔ وہی فرشتہ اگلے کئی سال ظاہر ہو کر انہیں مذہب کی تعلیم سے سرفراز کرتا رہا۔ جس کا مرکزی نقطہ یہ تھا کہ خدا ایک ہے اور اس کی عبادت کرو، برے کاموں سے بچو اور اپنے رشتہ داروں سے اچھا سلوک کرو۔

دس سال تک زرتشت اپنے مذہب کی تبلیغ کرتے رہے مگر انہیں کوئی کامیابی حاصل نہ ہوئی اور سوائے ان کے چچا زاد بھائی کے کوئی ان کا ہمنوا نہ بن سکا۔ ان کا ہنسی مذاق اڑایا گیا اور مختلف قسم کی تکالیف کا سامنا کرنا پڑا۔ اس عرصہ میں انہوں نے بادشاہ وشتاپسا (Vishtapsa) تک بھی اپنا پیغام پہنچایا مگر اُس نے غرور اور تکبر سے ان کی بات ماننے سے انکار کر دیا۔ بادشاہ نے زرتشت کے مقابلہ پر اپنے درباریوں اور پنڈتوں کو اکٹھا کر لیا اور ان کے سامنے تینتیس سوال رکھے۔ معلوم ہوتا ہے کہ زرتشت نے ان سب کو جواب کر دیا۔ بادشاہ کے درباریوں اور پنڈتوں



طرح ماحولیات کی حفاظت کے بارہ میں بھی تعلیم ملتی ہے یعنی ہوا اور پانی کو خراب ہونے سے بچاؤ۔ زرتشتیوں کے اکثر مذہبی تہوار موسموں کے ساتھ منسلک ہیں۔

## زرتشتیوں کی عبادات

زرتشتیوں کی عبادات کا ایک بڑا حصہ دعاؤں پر مبنی ہے کہ خدا انہیں سچائی اور راستی کے ساتھ زندگی گزارنے کی توفیق دے۔ ان کے معبد خانوں میں صندل کی لکڑی آگ میں جلائی جاتی ہے اور آگ کو بجھنے نہیں دیا جاتا۔ بعض زرتشتیوں کے نزدیک ان کی آگ کسی نہ کسی مقام پر گزشتہ دو تین ہزار سال سے روشن ہے۔ اکثر عبادات آگ یا روشنی کی کسی دوسری قسم کے سامنے کی جاتی ہیں مثلاً سورج کی طرف منہ کر کے یا مصنوعی روشنی کی موجودگی میں۔ ان کے نزدیک پوجا آگ کی نہیں کی جاتی بلکہ آگ خدا تعالیٰ کی بعض صفات مثلاً نور، حرارت اور توانائی کی مظہر ہونے کی وجہ سے موجود ہوتی ہے۔ گاتھا کے بعض مفسرین کا خیال ہے کہ جب زرتشت نے غزلات میں خدا اور آگ کا ذکر کیا تو اُس سے مراد خدا تعالیٰ کا نور اور اس سے حاصل کردہ روحانی حرارت کا ذکر تھا اور آگ کو ایک استعارہ کے طور پر بیان کیا گیا تھا۔ عبادت کے دوران ”خورد اوستا“ سے روزانہ دعائیں پڑھی جاتی ہیں جو اکثر اوستا کی زبان میں ہیں۔

## حیات بعد الموت

وفات کے بعد زرتشتی مذہب کے مطابق مردہ کو دفن نہیں کیا جاتا تا کہ اس کی وجہ سے زمین، پانی یا آگ خراب نہ ہوں کیونکہ ان کے نزدیک یہ سچائی کا نشان ہیں اس لئے انہیں خراب نہیں ہونے دینا چاہئے۔ لاش کو وہ ایک بلند مینار کے اوپر رکھ دیتے ہیں جہاں سے اسے گدھ وغیرہ کھا لیتے ہیں۔ ان کے نزدیک موت کے بعد روح جسم کے ساتھ تین دن تک رہتی ہے۔ چوتھے دن روح ایک ایسے مقام پر لے جائی جاتی ہے جہاں اس بات کا فیصلہ کیا جاتا ہے کہ اُس کا انجام کیا ہوگا۔ اگر وہ نیک پایا گیا تو اسے روشنی اور خوشی والے گھر میں جگہ ملے گی اور اگر معاملہ اس کے برعکس ہوگا تو پھر اسے سزا ملے گی۔ سزا والے لوگ دائمی سزا نہیں پائیں گے کیونکہ زرتشتی مذہب میں دائمی سزا کا تصور نہیں ہے۔ کچھ عرصہ کے بعد مناسب اصلاح کے ساتھ عذاب سے نکالے جائیں گے۔ اس دور میں سے گزرنے کے بعد ایک بار پھر جسوں کو زندہ کیا جائے گا اور ان میں روح ڈالی جائے گی۔ اُس کے بعد وقت کی حیثیت ختم ہو جائے گی اور انسان دائمی خوشی کے ساتھ رہیں گے۔ زرتشتی مذہب میں دوسرے جنم کا کوئی تصور نہیں ہے جیسا کہ ہندوؤں میں پایا جاتا ہے۔

## تقریبات

زرتشتی مذہب کو خوشیوں اور تقریبات کا مذہب کہا جاتا ہے۔ ان کی پہلی تقریب کو ”نوجوت“ کہا جاتا ہے جس میں بچوں کو سات اور بارہ سال کی عمر کے درمیان ایک خاص قسم کی قمیص پہنائی جاتی ہے جسے ”سدرے“ کہا جاتا ہے۔ اس کے ساتھ انہیں ایک نئی ہوئی رسی بھی دی جاتی ہے تاکہ اسے کمر کے گرد باندھ لیں۔ اس نئی ہوئی رسی کو ”کستی“ کہتے ہیں۔ اس طرح گویا بچہ ان کے مذہب پر قائم ہو گیا

ہے۔ زرتشتی مذہب میں فرشتوں کا تصور بھی پایا جاتا ہے اور ان کے نزدیک فرشتے تعداد میں بے شمار ہیں اور ہر انسان کے ساتھ دو فرشتے اس کے اعمال کا ریکارڈ مرتب کرتے رہتے ہیں۔ خدا تعالیٰ کے مقابل پر شیطان کی قوت محدود اور غیر ازلی ہے۔ خدا تعالیٰ نے شیطان کو آزمانے اور اسے تباہ کرنے کے لئے مادی دنیا کو بنایا کیونکہ خدا کو معلوم تھا کہ شیطان دنیا میں بد امنی، جہالت اور جھوٹ پھیلانے گا۔ خدا تعالیٰ کی تخلیق میں انسان اشرف المخلوقات کا درجہ رکھتا ہے اور اسے اس بات کا اختیار دیا گیا ہے کہ چاہے تو شیطان کے خلاف اپنی عقل اور خوبیوں سے سچائی اور ہمت سے جنگ کرے۔ خدا کے مقابل پر شیطان قوت کا نام انگریزوں کو دیا گیا ہے۔ بعض محققین کے نزدیک زرتشت دو خداؤں کا قائل تھا مگر حقیقت میں ایسا نہیں ہے۔ زرتشت کی غزلات میں خدائے واحد کا تصور پایا جاتا ہے۔ دراصل زرتشت نبی کے بعد اس کے بعض پیروکاروں نے جنہیں ”زروانی“ کہا جاتا ہے اور جنہیں زرتشتی رائدہ مذہب قرار دیتے ہیں، شیطان کی قوت پر بہت زور دیا گویا وہ خدا کے مقابل پر ایک ہمیشہ قائم رہنے والی ہستی ہے۔ اس سے بعض لوگوں کو یہ غلط تاثر ملتا ہے کہ زرتشتی مذہب دو خداؤں کا قائل ہے۔

## زرتشت کی تعلیم

زرتشت کے نزدیک انسان پیدائشی طور پر معصوم ہے اور اس پر منحصر ہے کہ وہ نیکی کی طرف مائل ہو جائے اور اپنی زندگی کو کامیاب بنالے یا برائیوں کی طرف مائل ہو کر اپنی آخرت کو تباہ کر لے۔ زرتشت کے مطابق جو بوؤ گے وہی کاٹو گے والی بات ہے۔ انسان کے اپنے اختیار میں ہے کہ وہ اپنی عاقبت سنوار لے یا برباد کر لے۔ زرتشت کی تعلیم اعلیٰ خیالات، اخلاقیات اور پسندیدہ اعمال پر مبنی ہے۔ ان کی تعلیم کے مطابق انسان کو اپنی زندگی سچائی، عفت، انصاف، رواداری، خیرات، دوسروں کی ہمدردی اور ماحولیات کی حفاظت میں گزارنی چاہئے۔ جب انسان کے خیالات اعلیٰ ہوں گے تو وہ اچھی باتیں کرے گا اور پھر اسے اچھے کاموں کی توفیق ملے گی۔ زرتشت کی تعلیم میں اخلاقی اقدار پر بہت زور دیا گیا ہے۔ جس میں مندرجہ ذیل باتیں شامل ہیں کہ سب انسان بلحاظ مذہب، قومیت اور رنگ و نسل کے برابر ہیں اور سب قابل احترام ہیں۔ آپس میں ایک دوسرے کے ساتھ مہربانی سے پیش آنا چاہئے حتیٰ کہ جانوروں کے ساتھ بھی اچھا سلوک کرنا چاہئے۔ سچائی کو بہت اہمیت دی گئی ہے۔ زرتشت نے خدا سے پوچھا کہ کونسا عمل انسانوں کے لئے سب سے اچھا ہے تو کہا گیا: ”سچائی سب سے اہم ہے کیونکہ اس کے ساتھ دنیا و آخرت کی بھلائی وابستہ ہے۔“

اسی طرح اپنے خاندان، شہر اور ملک کے ساتھ وفاداری کی تلقین کی گئی ہے اور رہبانیت کی اجازت نہیں دی گئی۔ اسی طرح حمل ضائع کرنے کو بھی گناہ قرار دیا گیا ہے۔ یاسیت اور مایوسی کو گناہوں میں شمار کیا گیا ہے جو مزید برائیوں کی طرف لے جاتی ہیں۔ علم حاصل کرنے کی بہت تلقین کی گئی ہے ”تمہارے خدا کی تلقین ہے کہ مجھے جانو کیونکہ خدا جانتا ہے اگر لوگ مجھے پہچان لیں تو وہ میرے ہیں۔“ غریبوں کی مالی امداد پر بھی بہت زور دیا گیا ہے اور ان کے لئے اجر کی تعلیم موجود ہے۔ اسی



کے علاوہ ایک کتاب ”خوردوستا“ بھی ہے یعنی چھوٹی اوستا جو روزمرہ کی دعاؤں کا مجموعہ ہے۔ یہ آج بھی دستیاب ہے۔ اوستا کی تفسیر کا نام ”ژند“ ہے جسے مجموعی طور پر ژند اوستا بھی کہا جاتا ہے۔ ژند تراجم اور تفسیر پر مبنی ہے اور اسے عوام کے استفادہ کے لئے تیار کیا گیا تھا۔

### تعداد

اس وقت زرتشتی مذہب کے پیروکار کی دنیا میں کل تعداد کا اندازہ تین لاکھ لگایا جاتا ہے۔ اکثر ایران اور ہندوستان میں آباد ہیں۔ امریکہ میں تقریباً پانچ ہزار کی تعداد میں رہتے ہیں۔ اس کے علاوہ روس، انگلستان، آسٹریلیا اور کینیڈا میں بھی آباد ہیں۔ 1951ء کے سروے کے مطابق ان کی تعداد میں کمی آ رہی ہے جس کی ایک وجہ یہ ہے کہ وہ غیر مذہب کے ماننے والوں کو اپنے اندر داخل نہیں کرتے اور نہ ہی دوسروں کے ساتھ شادی کی اجازت دیتے ہیں۔

**حضرت خلیفۃ المسیح الاولؑ فرماتے ہیں:**  
”صوفیوں نے کہا ہے کہ انسان تو رَجُل ہے اور نفس مؤنث ہے۔ مومن انسان وہ ہوتا ہے جو اس عورت کو وعظ کرے یعنی اپنے نفس کی اصلاح کرے۔ ایک مرتبہ میرے دل میں ایک گناہ کی خواہش پیدا ہوئی۔ میں نے بہت سی جمائیں خرید لیں۔ ایک جیب میں، ایک صدری میں اور ایک ہاتھ میں، ایک بسترے میں، ایک الماری میں۔ غرض کوئی جگہ خالی نہ رہی۔ جب خیال آتا فوراً قرآن نظر پڑتا یہاں تک کہ نفس کی وہ خواہش جاتی رہی۔“

(حقائق الفرقان۔ جلد دوم۔ صفحہ ۳۱)

### اعزاز

جماعت احمدیہ برطانیہ کے شعبہ تعلیم کے زیر اہتمام گزشتہ سال (۲۰۰۵ء) میں پہلے نیشنل مقابلہ مقالہ نویسی (بزبان انگریزی) کا اہتمام کیا گیا تھا جس کا عنوان تھا: ”نظام وصیت۔ اس کا پس منظر، اہمیت اور برکات۔“ اس مقابلہ میں اللہ تعالیٰ کے فضل سے مکرم محمود احمد ملک صاحب (مدیر ”انصار الدین“ اردو) نے اول انعام حاصل کیا ہے۔ اللہ تعالیٰ یہ اعزاز ہر پہلو سے بابرکت فرمائے۔  
مذکورہ مضمون رسالہ ”انصار الدین“ (ستمبر و اکتوبر ۲۰۰۵ء) کے انگریزی حصہ کی زینت بنایا جا چکا ہے۔

(مدیر اعلیٰ)

ہے۔ شادی کی تقریبات میں شادی شدہ عورتیں دولہا اور دلہن کے سر پر دو پٹوں کا سایہ کرتی ہیں اور مذہبی رہنما اوستا میں سے دعائیں پڑھتے رہتے ہیں۔ تقریب کے دوران ان دونوں کے دو پٹوں کو سوئی دھاگے کے ساتھ جوڑ دیا جاتا ہے جس سے یہ شگون لیا جاتا ہے کہ یہ دونوں اب ایک رشتہ میں منسلک رہیں گے۔ عام طور پر دولہا اور دلہن سفید لباس پہنتے ہیں کیونکہ سفید رنگ ان کے مذہب میں پاکیزگی کی علامت سمجھا جاتا ہے۔

زرتشتیوں کے نئے سال کا آغاز موسم بہار کے پہلے دن یعنی 21 مارچ کو ہوتا ہے اور اسے جشن نوروز کہا جاتا ہے۔ آج بھی اسلامی ایران میں اسی دن نئے سال کا آغاز ہوتا ہے۔ ”جشن نوروز کبیر“ حضرت زرتشت کی پیدائش کا دن ہے جو نئے سال کے آغاز کے چھ دن بعد منایا جاتا ہے۔ یہ تاریخ بھی حضرت عیسیٰ کے معروف یوم ولادت (25 دسمبر) کی طرح درست نہیں ہے۔ زرتشتیوں کے نزدیک یہ سب سے اہم تقریب ہے۔ اس روز وہ اپنے معابد میں خصوصی طور عبادت کے لئے جمع ہوتے ہیں اور دعوت کا اہتمام کیا جاتا ہے۔ ان عبادت کے دوران روشنی کا وجود لازمی ہے کیونکہ ان کے نزدیک خدا نور ہے اس لئے عبادت کے وقت روشنی کا ہونا لازمی ہے۔

### مذہبی کتب

زرتشتی مذہب کی مقدس کتب کا مجموعی نام ”اوستا“ ہے۔ جس کا مطلب ہے ”علم“۔ بعض یورپی محققین نے اسے ”ژند اوستا“ بھی لکھا ہے مگر یہ ایک غلط العام نام ہے۔ شروع میں یہ تعلیم زبانی سینہ بسینہ منتقل ہوتی رہی اور بہت بعد میں اسے تحریری صورت میں پیش کیا گیا۔ زرتشتی مذہب کی کتب کی دو اقسام ہیں۔ پہلی یا ابتدائی کتب جو بہت قدیم ہیں اور غالباً 330-648 قبل مسیح میں لکھی گئیں تھیں۔ ان میں سب سے زیادہ قدیم کتاب ”گاتھا“ زبان میں لکھی گئی تھی۔ اوستا مختلف ادوار میں لکھی گئی۔ شاہ پورٹانی (379-309 عیسوی) کے دور میں دوبارہ جمع شدہ مواد کی تدوین کی گئی۔ بعد میں اس کے بہت سے حصے ضائع ہو گئے۔ اس دور میں جو سب سے قدیم نسخہ ملتا ہے وہ 1288ء میں تدوین ہوا تھا۔ اوستا عام طور پر پانچ حصوں پر منقسم ہے جن میں عبادات، غزلات، برائیوں کے خلاف قانون، عبادات کے طریق اور دعائیں ہیں۔ غزلات جنہیں گاتھا بھی کہا جاتا ہے زرتشت کے منظوم کلام کا مجموعہ ہے جس میں سترہ نظمیں شامل ہیں اور خیال کیا جاتا ہے کہ یہ خود زرتشت نبی نے لکھی تھیں اور آج تک محفوظ چلی آتی ہیں۔ گاتھا ابھی تک بنیادی حیثیت کی حامل ہے۔ گاتھا میں زرتشت نے بتلایا ہے کہ خدا ایک ہے اور اپنی مخلوق کے ساتھ ازلی تعلق رکھتا ہے اور اپنی صفات کے ذریعہ دنیا میں اپنا اثر دکھاتا ہے۔ اس منظوم کلام میں خدا تعالیٰ کے ساتھ محبت کا اظہار پایا جاتا ہے اور اس کی حمد کے گیت درج ہیں۔ گاتھا کتب لکھی گئی اس کے متعلق جاننا بہت مشکل ہے۔

بعد کی کتب میں سات اہم کتب پائی جاتی ہیں۔ ان کتب کو مقدس کتب میں شامل نہیں کیا جاتا مگر بعد میں آنے والوں کی ان کتب نے زرتشتی مذہب پر گہرا اثر چھوڑا ہے۔ ان میں سے بعض پہلوی اور بعض فارسی زبان میں لکھی گئی ہیں۔ اس



# دور جدید میں تحصیل علم اور ایک احمدی کا فرض

تیسری و آخری قسط

(محمود احمد ملک)

## ایک دراندگیز نصیحت

اسلام کے شاندار ماضی کا ذکر کرتے ہوئے ملت اسلامیہ کے ایک فدائی، سیدنا حضرت مصلح موعودؑ کا یہ فرمان ملاحظہ کیجئے:

”اگر تمہاری آنکھیں کھلی ہیں، اگر تم اپنے اندر فکر کا مادہ رکھتے ہو تو تمہیں سوچنا چاہئے کہ مسلمان کیا تھے اور کیا بن گئے اور مسلمان کہاں تھے اور کہاں سے کہاں پہنچ گئے۔ مسلمان نو جوان جغرافیہ پڑھتے ہیں، نقشہ دیکھتے ہیں، میں سمجھ نہیں سکتا کہ ان کے دل کیوں نہیں بیٹھ جاتے کیوں ان کے دلوں میں درد اور اضطراب پیدا نہیں ہوتا۔ ایک دن وہ تھا کہ سارا نقشہ اسلامی حکومتوں کے رنگ سے رنگین تھا یا آج حالت ہے کہ یورپین حکومتیں دنیا پر چھائی ہوئی ہیں اور مسلمان ان کے سامنے کوئی حیثیت نہیں رکھتے۔“ (شعل، ۱۱، صفحہ ۵۴۸)

کیا یہ الفاظ ایسے نہیں ہیں جو ایک درومند دل سے نکلے اور سننے یا پڑھنے والے کے دل میں اُترنے کی صلاحیت رکھتے ہیں! یقیناً موجودہ سائنس کے ابواب مسلم سائنسدانوں کے ذکر کے بغیر نامکمل ہیں۔ بوعلی سینا، جابر بن حیان، الرازی وغیرہ بے شمار سائنسدانوں نے ایسے بنیادی سائنسی اصول وضع کئے جن پر آج کی سائنس کی عمارت کھڑی ہے۔

## بعض احمدی بزرگوں کا نمونہ

☆ حضرت صاحبزادہ مرزا بشیر احمد صاحب لاہور میں بی۔ اے کی تعلیم پارہے تھے کہ اچانک آپ نے کالج چھوڑ دیا اور قادیان آکر حضرت خلیفۃ المسیح الاول سے قرآن وحدیث پڑھنے میں مشغول ہو گئے۔ مکرم میر محمود احمد ناصر صاحب کی روایت یہ ہے کہ کالج چھوڑنے کی وجہ یہ ہوئی کہ کسی طالب علم نے اسلام یا احمدیت کے متعلق کوئی ایسا سوال جس کا آپ فوری جواب نہ دے سکے۔ اس کا آپ کی طبیعت پر ایسا اثر ہوا کہ آپ نے کالج چھوڑ دیا اور یہ فیصلہ کیا کہ جب تک میں قرآن پورے طور پر نہ پڑھ لوں گا میں کالج نہیں آؤں گا۔ محترم قاضی محمد اکمل صاحب رسالہ ”تشخیص الاذہان“ میں لکھتے ہیں کہ مجھ سے حضرت مرزا بشیر احمد صاحب نے فرمایا: ”وہ کالج تو پھر بھی مل جائے گا مگر زندگی کا کچھ اعتبار نہیں۔ ممکن ہے کہ قرآن مجید اور حدیث پڑھنے کا اور پھر وہ بھی نور الدین ایسے پاک انسان سے پھر موقع نہ مل سکے اس لئے میں نے یہی بہتر جانا“

آپ کے کالج چھوڑنے کا پرنسپل کو خاص افسوس ہوا اور اس نے یہ الفاظ لکھے: An excellent student. His leaving is a loss to the college. (G.A.W) یعنی آپ ایک لائق طالب علم تھے اور آپ کا کالج کو چھوڑ کر جانا کالج کے لئے ایک نقصان دہ امر ہے۔

☆ چنانچہ جب حضرت مرزا بشیر احمد صاحب قادیان تشریف لائے تو حضرت خلیفۃ المسیح الاولؑ نے آپ کے شوق کو دیکھتے ہوئے قرآن کریم کی ایک زائد کلاس جاری فرمادی جس میں بہت سے دوسرے افراد بھی شامل ہونے لگے۔ جب یہ قرآن کریم کا دور مکمل ہو گیا تو حضرت میاں صاحب نے واپس جا کر گورنمنٹ کالج میں دنیاوی تعلیم کی طرف توجہ کی اور ایم۔ اے کیا۔

☆ حضرت چوہدری سر محمد ظفر اللہ خان صاحب نے چودہ سال کی عمر میں باوجود آشوب چشم کے مرض کے میٹرک کے امتحانات میں شمولیت اختیار کی اور فرسٹ ڈویژن میں پاس ہوئے اور اپنے مدرسہ (امریکن مشن سکول سیالکوٹ) میں اول بھی آئے۔ اس کے بعد (عمر 15 سال) آپ کو گورنمنٹ کالج لاہور میں داخل کروادیا گیا۔ وہاں بھی گرمیوں میں آپ کو آشوب چشم کی بڑی سخت تکلیف رہتی۔ آپ بیان فرماتے ہیں کہ سکول کے ابتدائی درجوں میں میرے والد صاحب مجھے انتہک محنت کرواتے اور ملازم مجھے صبح ٹیوٹر کے پاس چھوڑ آتا جہاں سے میں سکول جاتا اور پھر وہیں سے واپس ٹیوٹر کے پاس۔ وہیں میرے لئے دودھ اور کھانا وغیرہ آتا۔ شام کا کھانا البتہ گھر میں کھاتا اور پھر رات گئے تک ٹیوٹر کے پاس پڑھتا۔

لیکن حضرت چوہدری صاحب کے والد صاحب کی یہی خواہش نہیں تھی کہ آپ کو صرف دنیاوی تعلیم دی جائے بلکہ یہ بھی خواہش تھی کہ آپ کو قرآن کریم کا ترجمہ بھی اچھی طرح آجائے۔ چنانچہ پہلے آپ کو بعض علماء کے پاس بھجوایا۔ پھر خود بھی پڑھاتے رہے اور میٹرک کے امتحان تک سارا ترجمہ مکمل کروادیا۔

☆ پروفیسر ڈاکٹر عبدالسلام صاحب رقمطراز ہیں کہ: ”میں گورنمنٹ کالج لاہور سے M.A. کرنے کے بعد 1946ء میں کیمبرج پہنچا۔ یہاں کا ڈپلن کا انداز بھی میرے لئے نیا تھا۔ کیمبرج میں B.A. کا امتحان آپ زندگی میں صرف ایک بار دے سکتے ہیں۔ اگر خدا نخواستہ فیل ہو جائیں تو پھر دوسری بار امتحان دینا ممکن نہیں۔ ہاسٹل کے ڈپلن کا یہ عالم تھا کہ دس بجے رات تک آپ بلا اجازت کالج سے باہر رہ سکتے ہیں۔ دس سے بارہ بجے تک ایک پٹنی جرمانہ لیکن بارہ بجے کے بعد آئے تو 7 دن Gating ہوگی اور اگر سال میں تین بار ایسا ہوا تو کیمبرج سے نکال دیا جائیگا۔“

محترم ڈاکٹر صاحب کی ہمشیرہ بیان کرتی ہیں کہ: بھائی جان کی زندگی کا محور تعلیم سے شغف ہوتا تھا اس لئے بے کار باتوں میں وقت ضائع نہیں کرتے تھے اور تعلیم کی طرف ہی بھرپور توجہ ہوتی تھی۔ گھر میں ان کا ٹائم ٹیبل کچھ یوں ہوتا تھا۔ صبح اٹھے، نماز، قرآن کریم کی تلاوت کے بعد ناشتہ۔ گھر کے دھلے استری سے بے نیاز کپڑے پہنے بستہ بغل میں دبانے اور اسلام علیکم کہہ کر (جب تک سائیکل نہیں خریدا تھا) پیدل سکول جاتے تھے۔ سادگی، عاجزی اور اطاعت کا دخل ان کی زندگی میں بہت تھا۔ لکھنے اور پڑھنے میں ان کا اپنا ہی انداز تھا۔ ذہن میں یہ عادت ڈالی دی گئی کہ رات کو جلد سو جانا ہے اور صبح اذان کے ساتھ ہی اٹھنا ہے۔ یہ ان کا معمول ہی



نہایت عظیم الشان پیشگوئیاں ہیں اور بعض احادیث میں انسانی ترقی کی جو نقشہ کشی کی گئی ہے، وہ بعینہ آج ہمیں اپنے سامنے نظر آتی ہے۔

اس طرح آج کے دور میں حضرت مسیح موعودؑ نے جو بے شمار عظیم خزانہ دنیا کو عطا فرمائے، ان میں سے بہت سے مزید تحقیق طلب ہیں مثلاً "عربی ہی تمام زبانوں کی ماں ہے"۔ اسی طرح حضرت عیسیٰ علیہ السلام کا صلیب سے نجات دیا جانا اور ہجرت کر کے کشمیر کی طرف آنا اور وہاں وفات پانا۔ پھر حضرت بابائنا تک کے مسلمان ہونے کا انکشاف بھی پہلی مرتبہ حضرت اقدس علیہ السلام نے ہی فرمایا۔

اسلام اور قرآن کریم کی صداقت میں بلاشبہ سینکڑوں نکات حضرت اقدس کے علم کلام میں ملتے ہیں۔ ہمارا فرض ہے کہ غور و فکر کی عادت ڈالتے ہوئے تحصیل علم اور تحقیق کا مادہ اپنے اندر پیدا کریں اور اسلام کی حمایت میں اپنی طاقتوں کو صرف کرنے کی کوشش کریں۔ آج کئی ایسے وجود چاہئیں جو ایک صدی قبل کی جانے والی اس پیشگوئی پر مہر صداقت ثبت کریں کہ: "میرے فرقہ کے لوگ اس قدر علم اور معرفت میں کمال حاصل کریں گے کہ اپنی چٹائی کے نور اور اپنے دلائل اور نشانیوں کی رو سے سب کا منہ بند کر دیں گے۔" (تجلیات الہیہ صفحہ ۲۲)

### تحصیل علم اور قومی خدمت

ایک اہم بات پیش نظر رکھنے کے لائق ہے کہ احمدیت اُن علاقوں میں نہایت کثرت سے پھیلی ہے جو ترقی یافتہ نہیں ہیں بلکہ ترقی پذیر کہلاتے ہیں۔ ترقی یافتہ ممالک میں مذہب کی طرف سے آنکھیں بند کر کے مادیت پرستی کا سلسلہ ایک لمبے عرصہ سے جاری ہے۔ چنانچہ مغربی دنیا میں اگرچہ دنیاوی تعلیم کا معیار تو نہایت اعلیٰ ہے لیکن اس تعلیم کے نتیجے میں دہریت کا فروغ بھی تیزی سے ہو رہا ہے۔ گویا تحصیل علم کا حقیقی مقصد فراموش کر دیا گیا ہے۔ پس تیسری دنیا یا ترقی پذیر ممالک سے تعلق رکھنے والے احمدیوں کا یہ خصوصی فرض ہے کہ مغربی دنیا میں مروجہ علوم کو اپنی کھوئی ہوئی متاعِ سمجھ کر حاصل کریں اور پھر اپنے ممالک میں اس علم کی ترویج و اشاعت کے لئے کوشاں ہو جائیں۔

جو پاکستانی احمدی ہجرت کر کے مغربی ممالک میں آباد ہونے پر مجبور ہوئے ہیں، انہیں خصوصیت سے اپنی نسلوں کی تعلیم کی طرف توجہ دینی چاہئے اور اپنی قوم کو بھی علم کے نور سے منور کرنے کی ہر ممکن کوشش کرتے چلے جانا چاہئے۔ تیسری دنیا کے بیشتر ممالک جہالت کے باعث جن بے شمار علمی، مذہبی اور سماجی مسائل سے دوچار ہیں ان کا تذکرہ یہاں ممکن نہیں ہے۔ مثلاً پاکستان میں اس جہالت کے نتیجے میں ہی قومی سطح پر ایسی قانون سازی کی جاتی ہے جس کا مقصد ظلم کے سوا کچھ اور نہیں ہوتا۔ لیکن اس کی ایک وجہ جہالت بھی ہے چنانچہ پاکستان میں ابتدائی (Primary) تعلیم کی پسماندگی کا اندازہ عالمی بینک کی ترقیاتی رپورٹس اور دیگر عالمی اداروں کے پیش کردہ کوائف سے لگایا جاسکتا ہے۔ بیس سال قبل عالمی بینک کی مرتبہ ترقیاتی رپورٹ کے مطابق بھارت میں سکول جانے والے بچوں کی تعداد 85% تھی جبکہ پاکستان میں 49%، ویتنام، چین، سری لنکا، کینیا، ٹوگو اور کئی غریب ممالک میں 100%۔ (روزنامہ "جنگ" 16 جولائی 1986ء)

دیکھا۔ چھٹی کے دن بھی نہیں سویا کرتے تھے۔

جہاں بھی جاتے مختلف کتابیں ضرور خریدتے۔ آپ کا گھر حقیقتاً کتابوں سے ہی سجا ہوا ہے۔ جن میں ایک بہت بڑا حصہ مختلف ممالک سے لائے ہوئے قرآن کریم سے بھی مزین کیا ہوا ہے۔ ابتدائی زمانہ طالبعلمی میں ایک کمرہ میں ٹریک اور دوسرا گھریلو سامان رکھا ہوتا تھا۔ آپ اسی میں پڑھائی کرتے اور سوتے بھی تھے۔ چار پائی کے ساتھ ایک میز پر اپنی کتابیں وغیرہ رکھتے تھے۔ بجلی نہیں تھی اس لئے مٹی کے تیل کے لیمپ کی روشنی میں پڑھتے تھے۔

### ایک احمدی کی خاص ذمہ داری

☆ مسیح محمدی کے اس دور میں ہم احمدیوں پر علم کے حصول کی ذمہ داری عائد ہونے کی ایک وجہ اور بھی ہے۔ آنحضور ﷺ نے یہ پیشگوئی فرمائی تھی کہ تَنْكُؤُنْ فِي أُمَّتِي فِرْعَوْنٌ فَيَصِيرُ النَّاسُ إِلَىٰ عِلْمَانِهِمْ فَأَذَاهُمْ قِرْدَةً وَخَنَازِيرُ کہ میری امت میں ایک گھبراہٹ اور بے چینی پیدا ہوگی جس پر لوگ اپنے علماء کی طرف جائیں گے تو دیکھیں گے کہ وہاں تو ہندو اور سوسو ریٹھے ہیں۔ (کنز العمال جلد ۱۹ صفحہ ۸۰ حدیث نمبر ۳۸۷۲۲، ۳۸۷۲۳، ۳۸۷۲۴، ۳۸۷۲۵، ۳۸۷۲۶، ۳۸۷۲۷، ۳۸۷۲۸، ۳۸۷۲۹، ۳۸۷۳۰، ۳۸۷۳۱، ۳۸۷۳۲، ۳۸۷۳۳، ۳۸۷۳۴، ۳۸۷۳۵، ۳۸۷۳۶، ۳۸۷۳۷، ۳۸۷۳۸، ۳۸۷۳۹، ۳۸۷۴۰، ۳۸۷۴۱، ۳۸۷۴۲، ۳۸۷۴۳، ۳۸۷۴۴، ۳۸۷۴۵، ۳۸۷۴۶، ۳۸۷۴۷، ۳۸۷۴۸، ۳۸۷۴۹، ۳۸۷۵۰، ۳۸۷۵۱، ۳۸۷۵۲، ۳۸۷۵۳، ۳۸۷۵۴، ۳۸۷۵۵، ۳۸۷۵۶، ۳۸۷۵۷، ۳۸۷۵۸، ۳۸۷۵۹، ۳۸۷۶۰، ۳۸۷۶۱، ۳۸۷۶۲، ۳۸۷۶۳، ۳۸۷۶۴، ۳۸۷۶۵، ۳۸۷۶۶، ۳۸۷۶۷، ۳۸۷۶۸، ۳۸۷۶۹، ۳۸۷۷۰، ۳۸۷۷۱، ۳۸۷۷۲، ۳۸۷۷۳، ۳۸۷۷۴، ۳۸۷۷۵، ۳۸۷۷۶، ۳۸۷۷۷، ۳۸۷۷۸، ۳۸۷۷۹، ۳۸۷۸۰، ۳۸۷۸۱، ۳۸۷۸۲، ۳۸۷۸۳، ۳۸۷۸۴، ۳۸۷۸۵، ۳۸۷۸۶، ۳۸۷۸۷، ۳۸۷۸۸، ۳۸۷۸۹، ۳۸۷۹۰، ۳۸۷۹۱، ۳۸۷۹۲، ۳۸۷۹۳، ۳۸۷۹۴، ۳۸۷۹۵، ۳۸۷۹۶، ۳۸۷۹۷، ۳۸۷۹۸، ۳۸۷۹۹، ۳۸۸۰۰، ۳۸۸۰۱، ۳۸۸۰۲، ۳۸۸۰۳، ۳۸۸۰۴، ۳۸۸۰۵، ۳۸۸۰۶، ۳۸۸۰۷، ۳۸۸۰۸، ۳۸۸۰۹، ۳۸۸۱۰، ۳۸۸۱۱، ۳۸۸۱۲، ۳۸۸۱۳، ۳۸۸۱۴، ۳۸۸۱۵، ۳۸۸۱۶، ۳۸۸۱۷، ۳۸۸۱۸، ۳۸۸۱۹، ۳۸۸۲۰، ۳۸۸۲۱، ۳۸۸۲۲، ۳۸۸۲۳، ۳۸۸۲۴، ۳۸۸۲۵، ۳۸۸۲۶، ۳۸۸۲۷، ۳۸۸۲۸، ۳۸۸۲۹، ۳۸۸۳۰، ۳۸۸۳۱، ۳۸۸۳۲، ۳۸۸۳۳، ۳۸۸۳۴، ۳۸۸۳۵، ۳۸۸۳۶، ۳۸۸۳۷، ۳۸۸۳۸، ۳۸۸۳۹، ۳۸۸۴۰، ۳۸۸۴۱، ۳۸۸۴۲، ۳۸۸۴۳، ۳۸۸۴۴، ۳۸۸۴۵، ۳۸۸۴۶، ۳۸۸۴۷، ۳۸۸۴۸، ۳۸۸۴۹، ۳۸۸۵۰، ۳۸۸۵۱، ۳۸۸۵۲، ۳۸۸۵۳، ۳۸۸۵۴، ۳۸۸۵۵، ۳۸۸۵۶، ۳۸۸۵۷، ۳۸۸۵۸، ۳۸۸۵۹، ۳۸۸۶۰، ۳۸۸۶۱، ۳۸۸۶۲، ۳۸۸۶۳، ۳۸۸۶۴، ۳۸۸۶۵، ۳۸۸۶۶، ۳۸۸۶۷، ۳۸۸۶۸، ۳۸۸۶۹، ۳۸۸۷۰، ۳۸۸۷۱، ۳۸۸۷۲، ۳۸۸۷۳، ۳۸۸۷۴، ۳۸۸۷۵، ۳۸۸۷۶، ۳۸۸۷۷، ۳۸۸۷۸، ۳۸۸۷۹، ۳۸۸۸۰، ۳۸۸۸۱، ۳۸۸۸۲، ۳۸۸۸۳، ۳۸۸۸۴، ۳۸۸۸۵، ۳۸۸۸۶، ۳۸۸۸۷، ۳۸۸۸۸، ۳۸۸۸۹، ۳۸۸۹۰، ۳۸۸۹۱، ۳۸۸۹۲، ۳۸۸۹۳، ۳۸۸۹۴، ۳۸۸۹۵، ۳۸۸۹۶، ۳۸۸۹۷، ۳۸۸۹۸، ۳۸۸۹۹، ۳۸۹۰۰، ۳۸۹۰۱، ۳۸۹۰۲، ۳۸۹۰۳، ۳۸۹۰۴، ۳۸۹۰۵، ۳۸۹۰۶، ۳۸۹۰۷، ۳۸۹۰۸، ۳۸۹۰۹، ۳۸۹۱۰، ۳۸۹۱۱، ۳۸۹۱۲، ۳۸۹۱۳، ۳۸۹۱۴، ۳۸۹۱۵، ۳۸۹۱۶، ۳۸۹۱۷، ۳۸۹۱۸، ۳۸۹۱۹، ۳۸۹۲۰، ۳۸۹۲۱، ۳۸۹۲۲، ۳۸۹۲۳، ۳۸۹۲۴، ۳۸۹۲۵، ۳۸۹۲۶، ۳۸۹۲۷، ۳۸۹۲۸، ۳۸۹۲۹، ۳۸۹۳۰، ۳۸۹۳۱، ۳۸۹۳۲، ۳۸۹۳۳، ۳۸۹۳۴، ۳۸۹۳۵، ۳۸۹۳۶، ۳۸۹۳۷، ۳۸۹۳۸، ۳۸۹۳۹، ۳۸۹۴۰، ۳۸۹۴۱، ۳۸۹۴۲، ۳۸۹۴۳، ۳۸۹۴۴، ۳۸۹۴۵، ۳۸۹۴۶، ۳۸۹۴۷، ۳۸۹۴۸، ۳۸۹۴۹، ۳۸۹۵۰، ۳۸۹۵۱، ۳۸۹۵۲، ۳۸۹۵۳، ۳۸۹۵۴، ۳۸۹۵۵، ۳۸۹۵۶، ۳۸۹۵۷، ۳۸۹۵۸، ۳۸۹۵۹، ۳۸۹۶۰، ۳۸۹۶۱، ۳۸۹۶۲، ۳۸۹۶۳، ۳۸۹۶۴، ۳۸۹۶۵، ۳۸۹۶۶، ۳۸۹۶۷، ۳۸۹۶۸، ۳۸۹۶۹، ۳۸۹۷۰، ۳۸۹۷۱، ۳۸۹۷۲، ۳۸۹۷۳، ۳۸۹۷۴، ۳۸۹۷۵، ۳۸۹۷۶، ۳۸۹۷۷، ۳۸۹۷۸، ۳۸۹۷۹، ۳۸۹۸۰، ۳۸۹۸۱، ۳۸۹۸۲، ۳۸۹۸۳، ۳۸۹۸۴، ۳۸۹۸۵، ۳۸۹۸۶، ۳۸۹۸۷، ۳۸۹۸۸، ۳۸۹۸۹، ۳۸۹۹۰، ۳۸۹۹۱، ۳۸۹۹۲، ۳۸۹۹۳، ۳۸۹۹۴، ۳۸۹۹۵، ۳۸۹۹۶، ۳۸۹۹۷، ۳۸۹۹۸، ۳۸۹۹۹، ۳۹۰۰۰، ۳۹۰۰۱، ۳۹۰۰۲، ۳۹۰۰۳، ۳۹۰۰۴، ۳۹۰۰۵، ۳۹۰۰۶، ۳۹۰۰۷، ۳۹۰۰۸، ۳۹۰۰۹، ۳۹۰۱۰، ۳۹۰۱۱، ۳۹۰۱۲، ۳۹۰۱۳، ۳۹۰۱۴، ۳۹۰۱۵، ۳۹۰۱۶، ۳۹۰۱۷، ۳۹۰۱۸، ۳۹۰۱۹، ۳۹۰۲۰، ۳۹۰۲۱، ۳۹۰۲۲، ۳۹۰۲۳، ۳۹۰۲۴، ۳۹۰۲۵، ۳۹۰۲۶، ۳۹۰۲۷، ۳۹۰۲۸، ۳۹۰۲۹، ۳۹۰۳۰، ۳۹۰۳۱، ۳۹۰۳۲، ۳۹۰۳۳، ۳۹۰۳۴، ۳۹۰۳۵، ۳۹۰۳۶، ۳۹۰۳۷، ۳۹۰۳۸، ۳۹۰۳۹، ۳۹۰۴۰، ۳۹۰۴۱، ۳۹۰۴۲، ۳۹۰۴۳، ۳۹۰۴۴، ۳۹۰۴۵، ۳۹۰۴۶، ۳۹۰۴۷، ۳۹۰۴۸، ۳۹۰۴۹، ۳۹۰۵۰، ۳۹۰۵۱، ۳۹۰۵۲، ۳۹۰۵۳، ۳۹۰۵۴، ۳۹۰۵۵، ۳۹۰۵۶، ۳۹۰۵۷، ۳۹۰۵۸، ۳۹۰۵۹، ۳۹۰۶۰، ۳۹۰۶۱، ۳۹۰۶۲، ۳۹۰۶۳، ۳۹۰۶۴، ۳۹۰۶۵، ۳۹۰۶۶، ۳۹۰۶۷، ۳۹۰۶۸، ۳۹۰۶۹، ۳۹۰۷۰، ۳۹۰۷۱، ۳۹۰۷۲، ۳۹۰۷۳، ۳۹۰۷۴، ۳۹۰۷۵، ۳۹۰۷۶، ۳۹۰۷۷، ۳۹۰۷۸، ۳۹۰۷۹، ۳۹۰۸۰، ۳۹۰۸۱، ۳۹۰۸۲، ۳۹۰۸۳، ۳۹۰۸۴، ۳۹۰۸۵، ۳۹۰۸۶، ۳۹۰۸۷، ۳۹۰۸۸، ۳۹۰۸۹، ۳۹۰۹۰، ۳۹۰۹۱، ۳۹۰۹۲، ۳۹۰۹۳، ۳۹۰۹۴، ۳۹۰۹۵، ۳۹۰۹۶، ۳۹۰۹۷، ۳۹۰۹۸، ۳۹۰۹۹، ۳۹۱۰۰، ۳۹۱۰۱، ۳۹۱۰۲، ۳۹۱۰۳، ۳۹۱۰۴، ۳۹۱۰۵، ۳۹۱۰۶، ۳۹۱۰۷، ۳۹۱۰۸، ۳۹۱۰۹، ۳۹۱۱۰، ۳۹۱۱۱، ۳۹۱۱۲، ۳۹۱۱۳، ۳۹۱۱۴، ۳۹۱۱۵، ۳۹۱۱۶، ۳۹۱۱۷، ۳۹۱۱۸، ۳۹۱۱۹، ۳۹۱۲۰، ۳۹۱۲۱، ۳۹۱۲۲، ۳۹۱۲۳، ۳۹۱۲۴، ۳۹۱۲۵، ۳۹۱۲۶، ۳۹۱۲۷، ۳۹۱۲۸، ۳۹۱۲۹، ۳۹۱۳۰، ۳۹۱۳۱، ۳۹۱۳۲، ۳۹۱۳۳، ۳۹۱۳۴، ۳۹۱۳۵، ۳۹۱۳۶، ۳۹۱۳۷، ۳۹۱۳۸، ۳۹۱۳۹، ۳۹۱۴۰، ۳۹۱۴۱، ۳۹۱۴۲، ۳۹۱۴۳، ۳۹۱۴۴، ۳۹۱۴۵، ۳۹۱۴۶، ۳۹۱۴۷، ۳۹۱۴۸، ۳۹۱۴۹، ۳۹۱۵۰، ۳۹۱۵۱، ۳۹۱۵۲، ۳۹۱۵۳، ۳۹۱۵۴، ۳۹۱۵۵، ۳۹۱۵۶، ۳۹۱۵۷، ۳۹۱۵۸، ۳۹۱۵۹، ۳۹۱۶۰، ۳۹۱۶۱، ۳۹۱۶۲، ۳۹۱۶۳، ۳۹۱۶۴، ۳۹۱۶۵، ۳۹۱۶۶، ۳۹۱۶۷، ۳۹۱۶۸، ۳۹۱۶۹، ۳۹۱۷۰، ۳۹۱۷۱، ۳۹۱۷۲، ۳۹۱۷۳، ۳۹۱۷۴، ۳۹۱۷۵، ۳۹۱۷۶، ۳۹۱۷۷، ۳۹۱۷۸، ۳۹۱۷۹، ۳۹۱۸۰، ۳۹۱۸۱، ۳۹۱۸۲، ۳۹۱۸۳، ۳۹۱۸۴، ۳۹۱۸۵، ۳۹۱۸۶، ۳۹۱۸۷، ۳۹۱۸۸، ۳۹۱۸۹، ۳۹۱۹۰، ۳۹۱۹۱، ۳۹۱۹۲، ۳۹۱۹۳، ۳۹۱۹۴، ۳۹۱۹۵، ۳۹۱۹۶، ۳۹۱۹۷، ۳۹۱۹۸، ۳۹۱۹۹، ۳۹۲۰۰، ۳۹۲۰۱، ۳۹۲۰۲، ۳۹۲۰۳، ۳۹۲۰۴، ۳۹۲۰۵، ۳۹۲۰۶، ۳۹۲۰۷، ۳۹۲۰۸، ۳۹۲۰۹، ۳۹۲۱۰، ۳۹۲۱۱، ۳۹۲۱۲، ۳۹۲۱۳، ۳۹۲۱۴، ۳۹۲۱۵، ۳۹۲۱۶، ۳۹۲۱۷، ۳۹۲۱۸، ۳۹۲۱۹، ۳۹۲۲۰، ۳۹۲۲۱، ۳۹۲۲۲، ۳۹۲۲۳، ۳۹۲۲۴، ۳۹۲۲۵، ۳۹۲۲۶، ۳۹۲۲۷، ۳۹۲۲۸، ۳۹۲۲۹، ۳۹۲۳۰، ۳۹۲۳۱، ۳۹۲۳۲، ۳۹۲۳۳، ۳۹۲۳۴، ۳۹۲۳۵، ۳۹۲۳۶، ۳۹۲۳۷، ۳۹۲۳۸، ۳۹۲۳۹، ۳۹۲۴۰، ۳۹۲۴۱، ۳۹۲۴۲، ۳۹۲۴۳، ۳۹۲۴۴، ۳۹۲۴۵، ۳۹۲۴۶، ۳۹۲۴۷، ۳۹۲۴۸، ۳۹۲۴۹، ۳۹۲۵۰، ۳۹۲۵۱، ۳۹۲۵۲، ۳۹۲۵۳، ۳۹۲۵۴، ۳۹۲۵۵، ۳۹۲۵۶، ۳۹۲۵۷، ۳۹۲۵۸، ۳۹۲۵۹، ۳۹۲۶۰، ۳۹۲۶۱، ۳۹۲۶۲، ۳۹۲۶۳، ۳۹۲۶۴، ۳۹۲۶۵، ۳۹۲۶۶، ۳۹۲۶۷، ۳۹۲۶۸، ۳۹۲۶۹، ۳۹۲۷۰، ۳۹۲۷۱، ۳۹۲۷۲، ۳۹۲۷۳، ۳۹۲۷۴، ۳۹۲۷۵، ۳۹۲۷۶، ۳۹۲۷۷، ۳۹۲۷۸، ۳۹۲۷۹، ۳۹۲۸۰، ۳۹۲۸۱، ۳۹۲۸۲، ۳۹۲۸۳، ۳۹۲۸۴، ۳۹۲۸۵، ۳۹۲۸۶، ۳۹۲۸۷، ۳۹۲۸۸، ۳۹۲۸۹، ۳۹۲۹۰، ۳۹۲۹۱، ۳۹۲۹۲، ۳۹۲۹۳، ۳۹۲۹۴، ۳۹۲۹۵، ۳۹۲۹۶، ۳۹۲۹۷، ۳۹۲۹۸، ۳۹۲۹۹، ۳۹۳۰۰، ۳۹۳۰۱، ۳۹۳۰۲، ۳۹۳۰۳، ۳۹۳۰۴، ۳۹۳۰۵، ۳۹۳۰۶، ۳۹۳۰۷، ۳۹۳۰۸، ۳۹۳۰۹، ۳۹۳۱۰، ۳۹۳۱۱، ۳۹۳۱۲، ۳۹۳۱۳، ۳۹۳۱۴، ۳۹۳۱۵، ۳۹۳۱۶، ۳۹۳۱۷، ۳۹۳۱۸، ۳۹۳۱۹، ۳۹۳۲۰، ۳۹۳۲۱، ۳۹۳۲۲، ۳۹۳۲۳، ۳۹۳۲۴، ۳۹۳۲۵، ۳۹۳۲۶، ۳۹۳۲۷، ۳۹۳۲۸، ۳۹۳۲۹، ۳۹۳۳۰، ۳۹۳۳۱، ۳۹۳۳۲، ۳۹۳۳۳، ۳۹۳۳۴، ۳۹۳۳۵، ۳۹۳۳۶، ۳۹۳۳۷، ۳۹۳۳۸، ۳۹۳۳۹، ۳۹۳۴۰، ۳۹۳۴۱، ۳۹۳۴۲، ۳۹۳۴۳، ۳۹۳۴۴، ۳۹۳۴۵، ۳۹۳۴۶، ۳۹۳۴۷، ۳۹۳۴۸، ۳۹۳۴۹، ۳۹۳۵۰، ۳۹۳۵۱، ۳۹۳۵۲، ۳۹۳۵۳، ۳۹۳۵۴، ۳۹۳۵۵، ۳۹۳۵۶، ۳۹۳۵۷، ۳۹۳۵۸، ۳۹۳۵۹، ۳۹۳۶۰، ۳۹۳۶۱، ۳۹۳۶۲، ۳۹۳۶۳، ۳۹۳۶۴، ۳۹۳۶۵، ۳۹۳۶۶، ۳۹۳۶۷، ۳۹۳۶۸، ۳۹۳۶۹، ۳۹۳۷۰، ۳۹۳۷۱، ۳۹۳۷۲، ۳۹۳۷۳، ۳۹۳۷۴، ۳۹۳۷۵، ۳۹۳۷۶، ۳۹۳۷۷، ۳۹۳۷۸، ۳۹۳۷۹، ۳۹۳۸۰، ۳۹۳۸۱، ۳۹۳۸۲، ۳۹۳۸۳، ۳۹۳۸۴، ۳۹۳۸۵، ۳۹۳۸۶، ۳۹۳۸۷، ۳۹۳۸۸، ۳۹۳۸۹، ۳۹۳۹۰، ۳۹۳۹۱، ۳۹۳۹۲، ۳۹۳۹۳، ۳۹۳۹۴، ۳۹۳۹۵، ۳۹۳۹۶، ۳۹۳۹۷، ۳۹۳۹۸، ۳۹۳۹۹، ۳۹۴۰۰، ۳۹۴۰۱، ۳۹۴۰۲، ۳۹۴۰۳، ۳۹۴۰۴، ۳۹۴۰۵، ۳۹۴۰۶، ۳۹۴۰۷، ۳۹۴۰۸، ۳۹۴۰۹، ۳۹۴۱۰، ۳۹۴۱۱، ۳۹۴۱۲، ۳۹۴۱۳، ۳۹۴۱۴، ۳۹۴۱۵، ۳۹۴۱۶، ۳۹۴۱۷، ۳۹۴۱۸، ۳۹۴۱۹، ۳۹۴۲۰، ۳۹۴۲۱، ۳۹۴۲۲، ۳۹۴۲۳، ۳۹۴۲۴، ۳۹۴۲۵، ۳۹۴۲۶، ۳۹۴۲۷، ۳۹۴۲۸، ۳۹۴۲۹، ۳۹۴۳۰، ۳۹۴۳۱، ۳۹۴۳۲، ۳۹۴۳۳، ۳۹۴۳۴، ۳۹۴۳۵، ۳۹۴۳۶، ۳۹۴۳۷، ۳۹۴۳۸، ۳۹۴۳۹، ۳۹۴۴۰، ۳۹۴۴۱، ۳۹۴۴۲، ۳۹۴۴۳، ۳۹۴۴۴، ۳۹۴۴۵، ۳۹۴۴۶، ۳۹۴۴۷، ۳۹۴۴۸، ۳۹۴۴۹، ۳۹۴۵۰، ۳۹۴۵۱، ۳۹۴۵۲، ۳۹۴۵۳، ۳۹۴۵۴، ۳۹۴۵۵، ۳۹۴۵۶، ۳۹۴۵۷، ۳۹۴۵۸، ۳۹۴۵۹، ۳۹۴۶۰، ۳۹۴۶۱، ۳۹۴۶۲، ۳۹۴۶۳، ۳۹۴۶۴، ۳۹۴۶۵، ۳۹۴۶۶، ۳۹۴۶۷، ۳۹۴۶۸، ۳۹۴۶۹، ۳۹۴۷۰، ۳۹۴۷۱، ۳۹۴۷۲، ۳۹۴۷۳، ۳۹۴۷۴، ۳۹۴۷۵، ۳۹۴۷۶، ۳۹۴۷۷، ۳۹۴۷۸، ۳۹۴۷۹، ۳۹۴۸۰، ۳۹۴۸۱، ۳۹۴۸۲، ۳۹۴۸۳، ۳۹۴۸۴، ۳۹۴۸۵، ۳۹۴۸۶، ۳۹۴۸۷، ۳۹۴۸۸، ۳۹۴۸۹، ۳۹۴۹۰، ۳۹۴۹۱، ۳۹۴۹۲، ۳۹۴۹۳، ۳۹۴۹۴، ۳۹۴۹۵، ۳۹۴۹۶، ۳۹۴۹۷، ۳۹۴۹۸، ۳۹۴۹۹، ۳۹۵۰۰، ۳۹۵۰۱، ۳۹۵۰۲، ۳۹۵۰۳، ۳۹۵۰۴، ۳۹۵۰۵، ۳۹۵۰۶، ۳۹۵۰۷، ۳۹۵۰۸، ۳۹۵۰۹، ۳۹۵۱۰، ۳۹۵۱۱، ۳۹۵۱۲، ۳۹۵۱۳، ۳۹۵۱۴، ۳۹۵۱۵، ۳۹۵۱۶، ۳۹۵۱۷، ۳۹۵۱۸، ۳۹۵۱۹، ۳۹۵۲۰، ۳۹۵۲۱، ۳۹۵۲۲، ۳۹۵۲۳، ۳۹۵۲۴، ۳۹۵۲۵، ۳۹۵۲۶، ۳۹۵۲۷، ۳۹۵۲۸، ۳۹۵۲۹، ۳۹۵۳۰، ۳۹۵۳۱، ۳۹۵۳۲، ۳۹۵۳۳، ۳۹۵۳۴، ۳۹۵۳۵، ۳۹۵۳۶، ۳۹۵۳۷، ۳۹۵۳۸، ۳۹۵۳۹، ۳۹۵۴۰، ۳۹۵۴۱، ۳۹۵۴۲، ۳۹۵۴۳، ۳۹۵۴۴، ۳۹۵۴۵، ۳۹۵۴۶، ۳۹۵۴۷، ۳۹۵۴۸، ۳۹۵۴۹، ۳۹۵۵۰، ۳۹۵۵۱، ۳۹۵۵۲، ۳۹۵۵۳، ۳۹۵۵۴، ۳۹۵۵۵، ۳۹۵۵۶، ۳۹۵۵۷، ۳۹۵۵۸، ۳۹۵۵۹، ۳۹۵۶۰، ۳۹۵۶۱، ۳۹۵۶۲، ۳۹۵۶۳، ۳۹۵۶۴، ۳۹۵۶۵، ۳۹۵۶۶، ۳۹۵۶۷، ۳۹۵۶۸، ۳۹۵۶۹، ۳۹۵۷۰، ۳۹۵۷۱، ۳۹۵۷۲، ۳۹۵۷۳، ۳۹۵۷۴، ۳۹۵۷۵، ۳۹۵۷۶، ۳۹۵۷۷، ۳۹۵۷۸، ۳۹۵۷۹، ۳۹۵۸۰، ۳۹۵۸۱، ۳۹۵۸۲، ۳۹۵۸۳، ۳۹۵۸۴، ۳۹۵۸۵، ۳۹۵۸۶، ۳۹۵۸۷، ۳۹۵۸۸، ۳۹۵۸۹، ۳۹۵۹۰، ۳۹۵۹۱، ۳۹۵۹۲، ۳۹۵۹۳، ۳۹۵۹۴، ۳۹۵۹۵، ۳۹۵۹۶، ۳۹



یہ بات ہمیشہ پیش نظر رکھنی چاہئے کہ صحیح طور پر کی جانے والی مسلسل محنت انسان کو کمزور اور بیمار نہیں کرتی بلکہ بے عمل اور بے وقت کی محنت نقصان پہنچاتی ہے۔ اسی طرح حصول تعلیم کیلئے اچھی جسمانی صحت بہت ضروری ہے۔ اگر صحت اچھی نہ ہو تو ذہن کا تندرست رہنا بہت مشکل ہے۔ بیمار آدمی اپنی توجہ بھی مطالعہ پر مرکوز نہیں رکھ سکتا۔ اور اچھی صحت کے لئے عمدہ اور متوازن غذا اور بیمار ہونے کی صورت میں بروقت علاج کی طرف توجہ دینے کی اہمیت سے انکار نہیں کیا جاسکتا۔ پھر ایک ذہین، علم کے حریص اور محنتی طالب علم کے لئے اچھا استاد سونے پر سہاگہ کا کام دیتا ہے۔ قابل استاد کے میسر آ جانے کی صورت میں حصول علم کی راہیں آسان ہو جاتی ہیں۔

مذکورہ شعر میں جو آخری بات بیان کی گئی ہے اس کا تعلق مدت کے تعین سے ہے۔ اس میں تو کوئی شک نہیں کہ قلیل مدت میں بہت سے علوم کا حصول ایک غیر فطری خواہش ہے۔ کیونکہ علم تو آہستہ آہستہ جذب ہوتا ہے بالکل اسی طرح جیسے پہلوان بننے کے لئے مسلسل ریاضت اور غذا کی ضرورت ہوتی ہے ایک روز میں خواہ دس سیرنگھی پی لیا جائے پہلوان نہیں بنا جاسکتا۔ اس لئے علم کے حصول میں صبر اور مستقل مزاجی کی اہمیت کو نظر انداز نہیں کیا جاسکتا۔

### علمی مجالس کی اہمیت

حصول علم کے حوالہ سے ہمارا مشاہدہ ہے کہ علمی مجالس کا قیام بھی ضروری ہے اور یہ سنت نبویؐ سے بھی ثابت ہے۔ آنحضور ﷺ خود بھی ان مجالس میں شرکت فرمایا کرتے تھے۔ حضرت عبداللہ بن عباسؓ سے ہے کہ آنحضرت ﷺ نے فرمایا کہ جب تم جنت کے باغوں میں سے گزرو تو خوب چرو۔ صحابہؓ نے عرض کی کہ حضور! یہ ریاض الجنۃ (یعنی جنت کے باغ) کیا چیز ہیں تو آپؐ نے فرمایا کہ یہ مجالس علمی ہیں۔ یعنی مجالس میں بیٹھ کر زیادہ سے زیادہ علم حاصل کرو۔

(الترغیب والترہیب، باب الترغیب فی مجالس العلماء، جلد اول صفحہ ۷۶)

ایک اور روایت اسی مضمون میں پہلے بیان کی جا چکی ہے کہ ایک بار جب آنحضور ﷺ مسجد میں تشریف لائے تو وہاں میں دو مجالس جاری تھیں۔ ایک میں صحابہ کی ایک جماعت عبادت کر رہی تھی اور دوسری ایک علمی مجلس تھی۔ آنحضور ﷺ نے علمی مجلس میں شمولیت کو اپنے لئے پسند فرمایا اور اس طرح عالم کی عابد پر فضیلت بھی اپنے عمل سے ظاہر کر دی۔

جماعت احمدیہ میں تعلیمی و تربیتی اجلاس، اجتماعات اور خصوصاً جلسہ سالانہ کا روحانی ماحول ایسی ہی علمی مجالس کی عمدہ مثالیں ہیں۔ ضرورت ہے کہ ان میں شامل ہونے والے ان سے بھرپور استفادہ کریں۔ حضرت خلیفۃ المسیح الخامس ایدہ اللہ تعالیٰ بنصرہ العزیز ارشاد فرماتے ہیں: ”اجتماعوں اور جلسوں کے وقت، جب اجتماعات یا جلسوں پہ آتے ہیں تو وہاں ان سے پورا پورا فائدہ اٹھانا چاہئے۔ اور صرف یہی مقصد ہونا چاہئے کہ ہم نے یہاں سے اپنی علمی اور روحانی پیاس بجھانی ہے اور ان جلسوں کا جو مقصد ہے اس کو حاصل کرنے کی کوشش کرنی ہے۔ اگر جلسوں پہ آ کے پھر دنیاوی مجلسیں لگا کر بیٹھنا ہے اور ان سے پورا استفادہ نہیں کرنا تو پھر ان جلسوں پہ آنے کا فائدہ کیا ہے؟“

(خطبہ جمعہ فرمودہ ۱۸ جون ۲۰۰۳ء)

گویا پاکستان ترقی پذیر ممالک کی صف میں بھی کوئی حیثیت نہیں رکھتا جبکہ 1941ء میں بانی پاکستان نے طلباء سے اپنے ایک خطاب میں فرمایا تھا: ”تین ارکان ہیں جو کسی قوم کو والی ملک اور صاحب حکم بننے کا حقدار ٹھہراتے ہیں۔ اول تعلیم جس کے بغیر آپ گویا اندھیرے میں ہیں۔“

آج دنیاوی ترقی محض سائنس اور اعلیٰ ٹیکنالوجی کی ہی مرہون منت ہے اور کائنات میں بھی ”Survival of the fittest“ کا جو اصول کارفرما ہے۔ چنانچہ تعلیم کے میدان میں اگر کوئی قوم دنیا کا ساتھ نہ دے سکے گی تو وہ علمی لحاظ سے کسی ترقی یافتہ قوم کی غلامی میں جا کر اپنی علمی حیثیت ختم کر لے گی۔ پس پاکستانی احمدیوں کو یاد رکھنا چاہئے کہ اللہ تعالیٰ نے مسیح مہدی کے ذریعے نہ صرف دعوت الی اللہ کی ذمہ داری ہمیں سونپی ہے بلکہ ہم پر یہ فرض بھی عائد ہوتا ہے کہ اپنی قوم کو جہالت اور جاہل ملاؤں سے نجات دلانے کے لئے دینی و دنیاوی تعلیمات کو اپنے معاشرہ میں فروغ دینے کے لئے خصوصی مساعی کریں۔

تخصیص علم محض ایک قوم یا ایک خطہ کے افراد کے لئے ہی ضروری نہیں ہے بلکہ دنیا میں امن و آشتی کا قیام تہذیب یافتہ معاشرہ کے بغیر ناممکن ہے اور مہذب معاشرہ کی تشکیل محض علمی ترقی کی بدولت ہی ممکن ہے۔ اسی لئے تعلیم کو ہر انسان کا بنیادی حق تسلیم کیا گیا ہے۔ پھر بنی نوع انسان کی خدمت بھی ہر انسان کا فرض ہے۔ اور یہ خدمت بھی صرف حصول تعلیم کے بعد ہی ممکن ہے۔

### عورتوں کی تعلیمی ترقی کی اہمیت

احمدیوں کو علمی ترقی کے حوالہ سے سیدنا حضرت مصلح موعودؑ کا یہ فرمان بھی پیش نظر رکھنا چاہئے کہ ”اگر پچاس فیصد عورتیں تعلیم حاصل کر لیں تو ہم ایک بہترین قوم کی توقع رکھ سکیں گے۔ کیونکہ بچوں کی تربیت کا پہلا مرکز ماں کی گود ہے۔“

### تحصیل علم کے حقوق

یہ مضمون نامکمل رہے گا اگر تحصیل علم کے حقوق کا بیان نہ کیا جائے۔ کسی عرب شاعر کے دو اشعار کا ترجمہ ہے: ”تو علم کو صرف چھ چیزوں کے ذریعہ سے حاصل کر سکتا ہے یعنی ذہانت، شوق، محنت، اچھی غذا، اچھا استاد اور ایک معین مدت۔“ اس شعر کی تشریح میں کئی صفحات رقم کئے جاسکتے ہیں۔ تاہم مختصر عرض ہے کہ ذہانت کا ملکہ ایک خدا داد نعمت ہے بعض دفعہ اس نعمت پر کئی قسم کے پردے پڑ جاتے ہیں مثلاً غلط عادات، غلط جذبات، مایوسی، ناکامی کا غم اور غربت وغیرہ۔ اس کا بہترین علاج خدا تعالیٰ کی مدد چاہتے ہوئے حالات کا مقابلہ کرنا ہے۔ طبیعت نظر سے ذہانت (حافظہ) کو ترقی دینے کے لئے سویا بین (سویا سیتھین) اور مغز بادام کا استعمال اعلیٰ نتائج پیدا کرتا ہے۔

پھر تحصیل علم کے لئے لگن اور شوق کا جذبہ لازمی ہے۔ علم کی طرف توجہ پیدا کرنے کے لئے دعا کے بعد خود کو زبردستی کچھ عرصہ تک مطالعہ کا پابند کرنا بھی سودمند ہے۔ اور مسلسل یعنی بے تکان مطالعہ کی لذت سے استفادہ کرنے کے لئے مختلف مضامین تبدیل کر کے پڑھنا بھی فائدہ مند ہے۔

پھر محنت کی تحصیل علم میں بہت اہمیت ہے ”لَیْسَ لِلْإِنْسَانِ إِلَّا مَا سَعَى“۔



## تحصیل علم بذریعہ صحبت صالحین

حضرت مسیح موعود علیہ السلام نے بھی جلسہ سالانہ میں شرکت کرنے والوں کے لئے ایک برکت اُن کی علمی ترقی بیان کی ہے اور اسی طرح صحبت صالحین کا بھی یہ اجتماعات ایک عمدہ ذریعہ ہیں۔ مصاحبت کے تعلق میں آپ فرماتے ہیں کہ:

”دین تو چاہتا ہے مصاحبت ہو پھر مصاحبت سے گریز ہو تو دینداری کے حصول کی امید کیوں رکھتا ہے؟ ہم نے بار بار اپنے دوستوں کو نصیحت کی ہے اور پھر کہتے ہیں کہ وہ بار بار یہاں آ کر رہیں اور فائدہ اٹھائیں مگر بہت کم توجہ کی جاتی ہے۔ لوگ ہاتھ میں ہاتھ دے کر دین کو دینا پر مقدم کر لیتے ہیں۔ مگر اس کی پروا کچھ نہیں کرتے۔ یاد رکھو! قبریں آوازیں دے رہی ہیں اور موت ہر وقت قریب ہوتی جاتی ہے۔ ہر ایک سانس تمہیں موت کے قریب کرتا جاتا ہے اور تم اسے فرصت کی گھڑیاں سمجھتے جاتے ہو۔ اللہ تعالیٰ سے مکر کرنا مومن کا کام نہیں ہے۔ جب موت کا وقت آ گیا پھر ساعت آگے پیچھے نہ ہوگی۔ وہ لوگ جو اس سلسلے کی قدر نہیں کرتے اور انہیں کوئی عظمت اس کی معلوم نہیں ان کو جانے دو۔ مگر ان سب سے بڑھ کر بد قسمت اور اپنی جان پر ظلم کرنے والا تو وہ ہے جس نے اس سلسلے کو شناخت کیا اور اس میں شامل ہونے کی فکر کی لیکن اس نے کچھ قدر نہ کی۔ وہ لوگ جو یہاں آ کر میرے پاس کثرت سے نہیں رہتے اور ان باتوں سے جو خدا تعالیٰ ہر روز اپنے سلسلے کی تائید میں ظاہر کرتا ہے نہیں سنتے اور دیکھتے، وہ اپنی جگہ پر کیسے ہی متقی اور پرہیزگار ہوں مگر میں یہی کہوں گا کہ جیسا چاہئے انہوں نے قدر نہیں کی۔ میں پہلے کہہ چکا ہوں کہ تکمیل علمی کے بعد تکمیل عمل کی ضرورت ہے۔ پس تکمیل عملی بدوں تکمیل علمی کے محال ہے (یعنی جو عمل ہے علم حاصل کئے بغیر بہت مشکل ہے) اور جب تک یہاں آ کر نہیں رہتے تکمیل علمی مشکل ہے۔“ (ملفوظات جلد اول صفحہ ۱۲۵، جدید ایڈیشن)

## روحانی خزائن کا مطالعہ

حضور انور ایدہ اللہ تعالیٰ بنصرہ العزیز فرماتے ہیں کہ حضرت مسیح موعودؑ کی مجالس میں شرکت کا ایک ذریعہ آج آپ کے علم کلام کا مطالعہ ہے۔ چنانچہ فرمایا:

”آج کل کے زمانے میں حضرت اقدس مسیح موعود علیہ الصلوٰۃ والسلام کی کتب کو بھی پڑھنے کی طرف توجہ دینی چاہئے اور ان سے بھی فائدہ اٹھانا چاہئے یہ بھی قرآن کریم کی ایک تشریح و تفسیر ہے جو ہمیں آپ کی کتب سے ملتی ہے۔ یہ کتب ضرور پڑھنی چاہئیں۔ اور انہیں کتب سے آپ کو دلائل میسر آ جاتے ہیں لوگوں کے اعتراضوں کے جواب دینے کے اور یہی آج کل طریقہ ہے آپ کی مجلسوں سے فیضیاب ہونے کا، آپ کی صحبت سے فائدہ اٹھانے کا کہ پہلے بھی میں کہتا رہا ہوں کہ آپ کی کتب پڑھنے کی طرف زیادہ سے زیادہ توجہ دی جائے۔ اس سے ہمیں مخالفین کے اعتراضوں کے جواب بھی ملیں گے اور قرآن کریم کے علوم کی بھی معرفت ہمیں حاصل ہوگی۔“ (خطبہ جمعہ مورخہ ۱۸ جون ۲۰۰۳ء)

## علمی مجالس کا قیام اور ہمارا فرض

جماعت احمدیہ میں علمی مجالس کثرت سے منعقد ہوتی ہیں اور ہر سطح پر منعقد ہوتی ہیں۔ ان کی اہمیت تو عیاں ہے لیکن یاد رکھنا چاہئے کہ ایسی مجالس میں علم کے

نام پر دہریت فروغ نہ پائے۔ کیونکہ حقیقی علم کا مرکز اللہ تعالیٰ کی ذات ہے اور اس کے نتیجہ میں اللہ تعالیٰ سے قربت اور تعلق میں اضافہ ہونا چاہئے۔ ایسی مجالس میں غیبت اور ایسی ہی دیگر کمزوریوں کی پرورش نہیں ہونی چاہئے اور اسی طرح نظام کے تحت مقرر کئے جانے والے افراد کی اطاعت بھی ایک لازمی شرط ہے جو ایسی مجالس کی روحانی اور اخلاقی صحت کی ضمانت دے سکتی ہے۔ حضرت خلیفۃ المسیح الخامس ایدہ اللہ تعالیٰ اپنے خطبہ جمعہ ۱۸ جون ۲۰۰۳ء میں فرماتے ہیں:

”ایک اور جگہ روایت ہے کہ اصل میں علم وہی ہے جس کے ساتھ تقویٰ ہو۔ تو اس بات کو ہمیشہ پیش نظر رکھنا چاہئے کہ کبھی کسی قسم کا علم بھی تقویٰ سے دور لے جانے والا نہ ہو۔ علم وہی ہے جو تقویٰ کے قریب ترین ہو اور تقویٰ کی طرف لے جانے والا ہو، خدا تعالیٰ کی طرف لے جانے والا ہو۔“

پس اس امر کو یقینی بنانا ہر احمدی کا فرض ہے کہ کسی بھی سطح پر جاری ہونے والی علمی مجالس کو قرآن و حدیث اور حضرت اقدس کے علم کلام کی متابعت میں پروان چڑھایا جائے اور کسی بھی قسم کے فتنوں کی آماجگاہ بننے سے محفوظ رکھنے کی کوشش کی جائے۔ ان مجالس کا حقیقی مقصد پاکیزہ علم کی ترویج و اشاعت ہے اور علم کے حصول کا بھی یہی مقصد ہونا چاہئے۔

حضرت جابر بن عبد اللہؓ بیان کرتے ہیں کہ آنحضرت ﷺ نے فرمایا کہ تم علم اس غرض سے حاصل نہ کرو کہ اس کے ذریعہ دوسرے علماء کے مقابلہ میں فخر کر سکو نہ اس لئے حاصل کرو کہ جہلاء میں اپنی بڑائی اور اکڑ دکھا سکو اور جھگڑے کی طرح ڈال سکو۔ اور نہ اس علم کی بنا پر اپنی شہرت اور نام و نمود کے لئے مجلسیں جماد۔ جو شخص ایسا کرے گا یا ایسا سوچے گا اس کیلئے آگ ہی آگ ہے یعنی اسے مصائب و بلیات (بلائیں) اور رسوائی کا سامنا کرنا ہوگا۔ (سنن ابن ماجہ باب الانتفاع بالعلم)

حضرت خلیفۃ المسیح الخامس ایدہ اللہ تعالیٰ حدیث کی تشریح میں فرماتے ہیں:

”آجکل (عموماً دیگر مسلمانوں میں) ہمارے جو علماء ہیں ان کا یہی حال ہے کہ وہ چھوٹی چھوٹی باتوں میں الجھے رہتے ہیں۔ ذرا سی بات لے کے اپنی غلیت کا رعب ڈالنے کی زیادہ کوشش ہوتی ہے۔ اور جس کا کسی بھی قسم کا فائدہ نہیں ہو رہا ہوتا۔ نہ کوئی علمی نہ روحانی، صرف الجھانے کے لئے لوگوں میں ضد اور انا بھی بن جاتی ہے اور اپنا علم ظاہر کر رہے ہوتے ہیں کہ مجھے اس کا علم ہے، تمہیں نہیں ہے۔ تو احمدیوں کو صرف اس لئے علم حاصل کرنا چاہئے کہ اپنی انا مقصد نہ ہو یا علم کا رعب ڈالنا مقصد نہ ہو بلکہ اس علم کے نور کو پھیلانا اور اس سے فائدہ اٹھانا اور اللہ تعالیٰ کی رضا کا حاصل کرنا مقصد ہو۔“ (خطبہ جمعہ مورخہ ۱۸ جون ۲۰۰۳ء)

## تحصیل علم کے دشمن

جس طرح بہت سی چیزیں تحصیل علم کے لئے مد ہیں اسی طرح بعض امور ایسے بھی ہیں جو حصول علم کی راہ میں رکاوٹ ہیں۔ مثلاً وقت کا ضیاع طالب علم کے لئے انتہائی خطرناک عادت ہے جو ساری عمر کو تباہ کر دیتی ہے۔ اسی طرح آوارگی (خواہ یہ ذہنی ہو یا جسمانی) انسانی صلاحیتوں کو تباہ کر دیتی ہے۔ حضرت مصلح موعودؑ کا تجزیہ کس قدر حقیقت افروز ہے۔ فرماتے ہیں: ”آوارگی دور کرنے سے علم بڑھتا



حضرت امیر المومنین خلیفۃ المسیح الخامس ایدہ اللہ تعالیٰ فرماتے ہیں:

”اللہ تعالیٰ نے قرآن کریم میں یہ دعا سکھا کر مومنوں پر بہت بڑا احسان کیا ہے۔ یہ دعا صرف برائے دعائی نہیں کہ منہ سے کہہ دیا کہ اے اللہ میرے علم میں اضافہ کر اور یہ کہنے سے علم میں اضافے کا عمل شروع ہو جائے گا۔ بلکہ یہ توجہ دلائی ہے مومنوں کو کہ ہر وقت علم حاصل کرنے کی تلاش میں بھی رہو، علم حاصل کرنے کی کوشش بھی کرتے رہو۔ طالب علم ہو تو محنت سے پڑھائی کرو اور پھر دعا کرو تو اللہ تعالیٰ حقائق اشیاء کے راستے بھی کھول دے گا۔ علم میں اضافہ بھی کر دے گا اور پھر صرف یہ طالب علموں تک ہی بس نہیں ہے بلکہ بڑی عمر کے لوگ بھی یہ دعا کرتے ہیں۔ اور اس دعا کے ساتھ اس کوشش میں بھی لگے رہیں کہ علم میں اضافہ ہو اور اس کی طرف قدم بھی بڑھائیں۔ تو یہ ہر طبقے کے سب عمروں کے لوگوں کے لئے یہی دعا ہے۔“

(خطبہ جمعہ ۱۸ جون ۲۰۰۳ء)

آنحضرت ﷺ کی ایک دعا یوں ہے: اللّٰهُمَّ اعْطِنِي عِلْمًا يَنْفَعُنِي وَ عَمَلًا يَوْفَعُنِي۔ یعنی اے میرے اللہ! مجھے ایسا علم عطا فرما جو فائدہ مند ہو اور ایسے اعمال بجالانے کی توفیق بخش جو میرے بلندی درجات کا موجب ہوں۔

### ایک درمند دل کی صدا

آج جبکہ احمدیت کی عظیم الشان فتوحات کا عملاً آغاز ہو چکا ہے، ہمارے لئے ہر قسم کے علوم کا حصول بے حد ضروری ہے۔ موجودہ دور کے تقاضوں سے ہم آہنگ ہونے کے لئے ہمیں نہ صرف اپنے علم کو وسعت دینی چاہئے بلکہ اپنی اولادوں کو صحیح سمت میں علم حاصل کرنے کی طرف راہنمائی بھی کرنی چاہئے۔ حضرت خلیفۃ المسیح الخامس ایدہ اللہ تعالیٰ ارشاد فرماتے ہیں:

”ہم نے واقفین نو بچوں کو پڑھا کے نئے نئے علوم سکھا کے پھر دنیا کے منہ دلائل سے بند کرنے ہیں۔ اور اس تعلیم کو سامنے رکھتے ہوئے جو حضرت اقدس مسیح موعود علیہ الصلوٰۃ والسلام نے ہمیں اصل قرآن کا علم اور معرفت دی ہے، اللہ کرے کہ واقفین نو کی یہ جدید فوج اور علوم جدیدہ سے لیس فوج جلد تیار ہو جائے۔ پھر واقفین نو بچوں کی تربیت کے لئے خصوصاً اور تمام احمدی بچوں کی تربیت کے لئے بھی عموماً ہماری خواتین کو بھی اپنے علم میں اضافے کی ساتھ ساتھ اپنے بچوں کو بھی وقت دینے کی طرف توجہ دینی چاہئے۔ اور اس کی بہت زیادہ ضرورت ہے۔ اجلاسوں میں اجتماعوں میں، جلسوں میں آکر جو سیکھا جاتا ہے وہیں چھوڑ کر چلے نہ جایا کریں، یہ تو بالکل جہالت کی بات ہوگی کہ جو کچھ سیکھا ہے وہ وہیں چھوڑ دیا جائے۔ تو عورتیں اس طرف بہت توجہ دیں اور اپنے بچوں کی طرف بھی خاص طور پر توجہ دیں۔ کیونکہ میں نے دیکھا ہے کہ جن واقفین نو یا عمومی طور پر بچوں کی مائیں بچوں کی طرف توجہ دیتی ہیں اور خود بھی کچھ دینی علم رکھتی ہیں ان کے بچوں کے جواب اور وقف نو کے بارے میں دلچسپی بھی بالکل مختلف انداز میں ہوتے ہیں اس لئے مائیں اپنے علم کو بھی بڑھائیں اور پھر اس علم سے اپنے بچوں کو بھی فائدہ پہنچائیں۔ لیکن اس سے یہ مطلب نہیں ہے کہ باپوں کی ذمہ داریاں ختم ہو گئی ہیں یا اب

ہے“ (مشعل راہ صفحہ ۱۱)۔ پس اپنے وقت کا بہترین استعمال کرنے کے لئے ہر قسم کی آوارگی اور بد صحبت سے کنارہ کشی اختیار کرنی چاہئے۔

اسی طرح علم کے حصول اور تحقیق میں سرگرداں ہر شخص کے لئے ضروری ہے کہ وہ اپنی ذہنی، جسمانی، روحانی، اور اخلاقی قوتوں کا محاسبہ کرتا رہے اور ہمیشہ سیدنا مسیح موعود کے اس ارشاد کو پیش نظر رکھے کہ: ”ہر ایک صبح تمہارے لئے گواہی دے کہ تم نے تقویٰ سے رات بسر کی اور ہر ایک شام تمہارے لئے گواہی دے کہ تم نے ڈرتے ڈرتے دن گزارا۔“ (مشتی نوح صفحہ ۱۷)

یہ روایت بھی بڑی بڑا اثر ہے کہ حضرت امام دقیق نے اپنے شاگرد حضرت امام شافعیؒ کو یہ نصیحت کی تھی کہ علم حاصل کرنے کے لئے گناہوں سے بچو کیونکہ علم اللہ کا نور ہے اور نور کسی معاصی کو نہیں دیا جاتا۔ (بحوالہ روزنامہ الفضل ربوہ ۱۲ راکٹ ۱۹۸۱ء)

ہمارے تجربہ میں یہ بھی ہے کہ توجہ کے ساتھ مطالعہ کرنا ہی علم کے حصول کا ذریعہ بن سکتا ہے۔ توجہ مرکوز کر کے نصف گھنٹہ کا مطالعہ، سرسری توجہ کے چھ گھنٹہ کے مطالعہ سے بہتر ہے۔ حاصل مطالعہ کے ذہن میں محفوظ نہ ہونے کی ایک بڑی وجہ عدم توجہ بھی ہو سکتی ہے۔ توجہ قائم رکھنے کے لئے جہاں دوسری باتیں ضروری ہیں مثلاً ماحول کا پُر سکون ہونا، زیر مطالعہ چیز میں دلچسپی، بیٹھنے کا آرام دہ انتظام اور روشنی کا عمدہ نظام وغیرہ وہاں بار بار توجہ پیدا کرنے کی مشق بھی بہت فائدہ مند ثابت ہو سکتی ہے۔ تاہم ایک بات ضرور ذہن میں رکھیں کہ اگر کسی بھی وجہ سے آپ کا جسم یا ذہن تھکا ہوا ہے تو توجہ مرکوز کرنے کی مسلسل کوششوں کی بجائے کچھ آرام کر لینا بہتر ہے۔ نیز جگہ گرم پانی سے نہانا، آنکھیں موند کر گہرے سانس لینا اور گرم مشروب پینا بھی بہت فائدہ مند ہو سکتا ہے۔ اس کے ساتھ ساتھ یہ بھی دیکھیں کہ کون سے ایسے بیرونی عوامل ہیں جو آپ کی توجہ قائم نہیں رہنے دیتے۔ اُن عوامل کو ممکن حد تک دور کر کے بھی مقصد حاصل کیا جاسکتا ہے۔

### سب سے ضروری چیز..... دعا

تحصیل علم کے لئے دعا کرنا بہت اہمیت رکھتا ہے۔ اسی لئے آنحضور ﷺ کو ”رَبِّ ذِہْبِي عَلِمًا“ کی دعا اللہ تعالیٰ نے سکھائی۔ حضرت مسیح موعود علیہ السلام کو بھی الہامیہ دعا سکھائی گئی کہ ”رَبِّ اَدْنِي حَقَائِقِ الْاَشْيَاءِ“ یعنی اے میرے رب مجھے اشیاء کی حقیقت سے آگاہ فرما (تذکرہ طبع ثانی صفحہ ۷۲)۔ اللہ تعالیٰ نے اپنے پیاروں کو نہ صرف دعائیں سکھائیں بلکہ ان دعاؤں کو قبول فرماتے ہوئے ایسا علم بھی عطا فرمایا جو قیامت تک آنے والے ہر دور کے لئے غیروں کے منہ بند کرنے کی صلاحیت رکھتا ہے۔ حضرت اقدس مسیح موعود فرماتے ہیں کہ:

”ہمارے نبی کریم ﷺ سے بڑھ کر کوئی انسان کامل دنیا میں نہیں گزرا لیکن آپؐ کو بھی ”رَبِّ ذِہْبِي عَلِمًا“ کی دعا کی تعلیم ہوئی تھی۔ پھر اور کون ہے جو اپنی معرفت اور علم پر کامل بھروسہ کر کے ٹھہر جاوے اور آئندہ ترقی کی ضرورت نہ سمجھے۔ جوں جوں انسان اپنے علم اور معرفت میں ترقی کرے گا اسے معلوم ہوتا جاوے گا کہ ابھی بہت سی باتیں حل طلب باقی ہیں۔ بعض امور کو وہ ابتدائی نگاہ میں بالکل بیہودہ سمجھتے تھے لیکن آخر وہی امور صداقت کی صورت میں ان کو نظر آئے۔“

(ملفوظات جلد دوم۔ صفحہ ۱۳۱ و ۱۳۲۔ جدید ایڈیشن)



## مجلس انصار اللہ برطانیہ کی سالانہ چیریٹی واک ۲۰۰۶ء

محض اللہ تعالیٰ کے فضل کے ساتھ مجلس انصار اللہ برطانیہ نے مؤرخہ ۱۱ جون ۲۰۰۶ء بروز اتوار اپنی سالانہ چیریٹی واک منعقد کرنے کی توفیق پائی۔ اس واک کا راستہ حضرت امیر المومنین خلیفۃ المسیح الخامس ایدہ اللہ تعالیٰ بنصرہ العزیز کی زیر ہدایت ترتیب دیا گیا تھا۔

یہ واک اسلام آباد (ظفر پور) سے ہماری نئی جگہ ”حدیقۃ المہدی“ (آٹن) تک تھی۔ اور اس کا راستہ آبادیوں میں سے گزر کر تھا۔ اس طرح یہ واک اللہ تعالیٰ کے فضل سے اس علاقہ میں جماعت کے مثبت اور بہترین تعارف کا موجب بنی اور اسی طرح ہمارے اس سال کے جلسہ سالانہ کے انعقاد میں بھی یہ مدد اور مفید ثابت ہوئی۔ اس امر کے متعلق حضرت امیر المومنین ایدہ اللہ تعالیٰ نے بھی ازراہ شفقت متعدد مواقع پر ذکر اور اظہار خوشنودی فرمایا ہے۔

اس واک کے انتظامات کے لئے مکرم و محترم صدر صاحب مجلس انصار اللہ نے مکرم چودھری رفیق احمد جاوید صاحب نائب صدر کی صدارت میں ایک کمیٹی مقرر فرمائی تھی جس نے اپنے فرائض کو نہایت ہی خوش اسلوبی سے انجام دیا اور بہترین انتظامات کئے۔ اللہ تعالیٰ سب کارکنان کو جزائے خیر سے نوازے۔ آمین

اس سال بھی احباب رواجی جوش و خروش سے اس واک میں شامل ہوئے چنانچہ اس واک کے شرکاء کی تعداد 1073 تھی جو کہ ملک کے طول و عرض سے اس میں شامل ہونے کے لئے اسلام آباد پہنچے ہوئے تھے۔ اس واک میں شامل ہونے والے سب سے عمر رسیدہ مکرم منیر الدین احمد کوکھر صاحب مبلغ سلسلہ عمر ۸۱ سال تھے اور سب سے کم عمر حاشر احمد رودر آف اسلام آباد (عمر ۵ سال) تھے۔

اس سلسلہ میں ایک قابل تقلید مساعی مجلس لورپول نے کی ہے۔ مجلس کی تجنید صرف چار ہے لیکن انہوں نے ستر افراد سے 360 پاؤنڈ اکٹھے کئے اور چیریٹی واک میں شمولیت کے بعد اس کی تصاویر اور ویڈیو فلم وہ ہمراہ لے کر گئے اور تمام ستر افراد کو مدعو کر کے انہیں ساری کارروائی دکھائی گئی اور پھر جماعت کا تعارفی لٹریچر اور مختلف کتب بھی دیں۔ اس طرح انہوں نے چیریٹی واک کے ساتھ ساتھ تبلیغ کا بہترین موقع بھی حاصل کر لیا۔

اس واک کے نتیجہ میں اب تک اللہ تعالیٰ کے فضل سے 70 ہزار پاؤنڈ سے زائد رقم جمع ہو چکی ہے۔ مکرم صدر صاحب انصار اللہ نے تمام انصار سے بالعموم اور تمام زعماء سے بالخصوص یہ درخواست کی ہے کہ جن لوگوں کے پاس چیریٹی واک کے سلسلہ میں اکٹھی کی ہوئی رقم موجود ہیں یا جن احباب نے وعدے کئے ہوئے ہیں، وہ ایسی تمام رقم جتنی جلد ممکن ہو، مرکز کو ارسال کر دیں تاکہ چیریٹیز میں تقسیم کی جاسکیں۔

باپ اس سے بالکل فارغ ہو گئے ہیں یہ خاوندوں کی اور مردوں کی ذمہ داری بھی ہے کہ ایک تو وہ اپنے عملی نمونے سے تقویٰ اور علم کا ماحول پیدا کریں پھر عورتوں اور بچوں کی دینی تعلیم کی طرف خود بھی توجہ دیں۔ کیونکہ اگر مردوں کا اپنا ماحول نہیں ہے، گھروں میں وہ پاکیزہ ماحول نہیں ہے، تقویٰ پر چلنے کا ماحول نہیں۔ تو اس کا اثر بہر حال عورتوں پر بھی ہوگا اور بچوں پر بھی ہوگا۔ اگر مرد چاہیں تو پھر عورتوں میں چاہے وہ بڑی عمر کی بھی ہو جائیں تعلیم کی طرف شوق پیدا کر سکتے ہیں کچھ نہ کچھ رغبت دلا سکتے ہیں۔ ..... مردوں کی دلچسپی سے ہی پھر عورتوں کی دلچسپی بھی بڑھے گی اور اگر عورتوں کی ہر قسم کی تعلیم کے بارے میں دلچسپی ہوگی تو پھر بچوں میں بھی دلچسپی بڑھے گی۔ ان کو بھی احساس پیدا ہوگا کہ ہم کچھ مختلف ہیں دوسرے لوگوں سے۔ ہمارے کچھ مقاصد ہیں جو اعلیٰ مقاصد ہیں۔ اور اگر یہ سب کچھ پیدا ہوگا تو تبھی ہم دنیا کی اصلاح کرنے کے دعویٰ میں سچے ثابت ہو سکتے ہیں۔ ..... تجربہ میں یہ بات آچکی ہے کہ کئی ایسے احمدی خاندان جن کی آگے نسلیں احمدیت سے ہٹ گئیں صرف اسی وجہ سے کہ ان کی عورتیں دینی تعلیم سے بالکل لاعلم تھیں۔ ..... تو اس طرف بہت توجہ کی ضرورت ہے۔ عورتوں کو بھی اور مردوں کو بھی اکٹھے ہو کر کوشش کرنی ہو گی تاکہ ہم اپنی اگلی نسل کو بچا سکیں۔ اللہ تعالیٰ ہمیں صحیح طور پر دین کا علم پیدا کرنے اور اگلی نسلوں میں قائم کرنے کی توفیق عطا فرمائے۔“

(خطبہ جمعہ ارشاد فرمودہ ۱۸ جون ۲۰۰۶ء)

اللہ تعالیٰ ہمیں علم حقیقی سے بہرہ ور فرمائے اور حضرت مسیح موعودؑ کی دعائیں ہمارے حق میں پوری ہوں کہ ہم اس قدر علم اور معرفت میں کمال حاصل کریں کہ اپنی سچائی کے نور اور اپنے دلائل اور نشانوں کی رو سے سب کا منہ بند کر دیں۔

## وقار عمل

مجلس انصار اللہ مورڈن کے زیر اہتمام ۶ مئی ۲۰۰۶ء بروز ہفتہ وقار عمل منایا گیا جس کا انعقاد احمدیہ قبرستان بروک ڈڈ میں کیا گیا۔ اٹھارہ افراد نے تین گھنٹے میں قبرستان کی صفائی کی۔ بعدہ اسلام آباد جا کر کلو اسیٹا کیا گیا۔

۲ جولائی ۲۰۰۶ء کو دوسرا وقار عمل بھی احمدیہ قبرستان بروک ڈڈ میں منعقد ہوا جس میں جنرل صفائی کے علاوہ کتبوں کو دھو کر صاف کیا گیا۔ اس میں بھی قریباً بیس افراد شامل ہوئے۔





# انصار ڈائجسٹ

محمود احمد ملک

اس کالم میں قارئین کی طرف سے موصول شدہ دلچسپ اور مفید تحریریں شامل اشاعت کی جاتی ہیں۔ قارئین خود لکھ کر یا اپنے زیر مطالعہ کسی کتاب یا رسالہ سے اخذ کر کے ہمیں کچھ بھی بھجوا سکتے ہیں۔ تحریر مختصر اور بالحوالہ ہونی چاہئے۔ ہمارا پتہ ہے:

Ansar Digest, 22 Deer Park Road, London SW19 3TL.

e-mail: ansar\_digest@yahoo.co.uk

(مرد و خواتین) اپنی ناک درست کرواتے ہیں لیکن خواتین کی ایک بڑی تعداد لاپرواہی کے لئے آتی ہے (یعنی کولہوں، ران یا کسی بھی جگہ سے موٹاپے کو کم کرنے کے لئے چربی و خون کو مشین کے ذریعے کھینچ لینا)۔ تاہم تیزی سے مقبول ہوتے ہوئے اس نئے طریقہ کے بارہ میں ایک نامور بیوشین نے خبردار کیا ہے کہ لیزر اور پلاسٹک سرجری وقتی علاج ہے اور اس کے بہت سے مضر اثرات بھی مرتب ہوتے ہیں اور ایسے لوگوں کو مستقبل میں طرح طرح کی بیماریوں کا خطرہ رہتا ہے۔

## جانداروں کے معدوم ہونے کی لہر

اس دنیا کی ہر مخلوق، چاہے وہ کتنی ہی چھوٹی یا بے وقعت کیوں نہ دکھائی دیتی ہو، اپنی جگہ اہم ہے اور بالکل انسان کی طرح اس دنیا میں زندگی کے تانے بانے کا حصہ ہے۔ زندگی کی ابتداء سے اب تک مختلف مخلوقات کی نسلوں کے خاتمہ کی ایک خاص رفتار رہی ہے جسے سائنسدان ایک ”قدرتی“ رفتار کہتے ہیں۔ مگر آجکل یہ رفتار تیز ہو گئی ہے۔ بہت سے سائنسدانوں کا خیال ہے کہ دنیا میں وسیع پیمانہ پر نسلوں کے خاتمے کی یہ چھٹی لہر ہے اور اس سے زمین پر زندگی متاثر ہوگی۔

اس سے پہلے جب اس قسم کی لہریں آئیں تو یہاں انسان نہ تھا۔ لیکن اس دفعہ انسان کی موجودگی اس لہر میں تیزی کا باعث ہے۔ دنیا میں انسانی آبادی پچھلے پچاس سال میں دو گنی سے بھی زیادہ ہو گئی ہے۔ اس کا ایک نتیجہ یہ بھی ہے کہ اس دنیا میں دیگر جانداروں کے لئے جگہ کی کمی ہو گئی ہے۔ ہم نے ان کے رہنے کی جگہوں پر قبضہ کر لیا ہے اور ان کی خوراک استعمال کرنا شروع کر دی ہے۔ ورلڈ کنزرویشن یونین کی 2003ء میں مرتب کی جانے والی ایک فہرست کے مطابق مختلف مخلوقات کی بارہ ہزار سے زیادہ نسلیں خطرہ میں ہیں۔ یہ فہرست بنانے کے لئے 40 ہزار نسلوں کا تجزیہ کیا گیا تھا۔

اس دنیا میں موجود مخلوقات میں سے کئی انسانی

سیدنا حضرت خلیفۃ المسیح الرابعی کی تحریک ”میں آج انصار اللہ کو تحریک کرنا چاہتا ہوں وہ خصوصیت کے ساتھ وقف کی طرف توجہ کریں۔ اس وقت سلسلہ کو خدمت کرنے والوں کی بہت زیادہ ضرورت ہے۔ خدمت کے کام پھیل رہے ہیں اور اس کے ساتھ ہر شعبہ میں کارکنوں کی کمی محسوس ہو رہی ہے۔ جو کام اس وقت ہاتھ میں ہیں ان کو پورا کرنے کے لئے بھی مزید انسانی قوت کی ضرورت ہے لیکن جو کام ابھی تشنہ پڑے ہوئے ہیں۔ بعض ابھی توجہ طلب ہیں۔ ان کے لئے اور بھی زیادہ کثرت کے ساتھ انصار چاہئیں۔“

(مسائلانہ مرکز کی اجتماع انصار اللہ 1982ء سے خطاب)

## حسین مگر بیمار!

انسان کی فطری صلاحیت وقابلیت بیش بہا نعمت ہے لیکن اگر اس میں حسن و جمال کی صفت بھی پائی جائے تو شخصیت مزید نکھر جاتی ہے۔ یہی وجہ ہے کہ موجودہ دور میں حسن و خوبصورتی کی اہمیت زیادہ ہے اور لوگ اپنی جسمانی خوبصورتی کے بارہ میں زیادہ حساس ہیں۔

زیادہ سے زیادہ سے پرکشش رہنے کے لئے ورزش، مساج، سینٹر، بیوٹی پارلر اور بہت سے حکمتی نسخوں کی مدد لی جاتی رہی ہے۔ تاہم اب جسم کو سڈول رکھنے اور چہرہ کی جھریاں مٹانے کے لئے پلاسٹک سرجری اور لیزر ٹیکنالوجی کے استعمال کا رجحان بھی تیزی سے پھیل رہا ہے۔ اگرچہ لیزر لائٹ اور پلاسٹک سرجری کی ایجاد خطرناک قسم کی بیماریوں کے علاج کے لئے کی جانے والی کوششوں کا نتیجہ تھی لیکن اس جدید ٹیکنالوجی کا استعمال اب حسن کی افزائش کے لئے مقبول عام ہو رہا ہے۔ لیزر کا طریقہ علاج تو جلد کے لیے ہے تاہم پلاسٹک سرجری سے جسم کے نشیب و فراز اور خود خال کو بھی درست کیا جاتا ہے یعنی آپریشن کے ذریعہ جسم کو حسب ضرورت تراشا جاسکتا ہے۔ ایک ماہر کے مطابق زیادہ تر لوگ

## الاسکا کے تیس ہزار سالہ بیکٹیریا

الاسکا سے ملنے والے منجمد بیکٹیریا کے ایک گروہ نے برف میں تیس ہزار سال تک زندہ رہ کر سائنسدانوں کو حیران کر دیا ہے۔ منجمد بیکٹیریم کو امریکی خلائی ادارہ ناسا کے سائنسدان رچرڈ ہور نے زیر سطح ایک سرنگ سے برف کو کاٹ کر دریافت کیا۔ وہ کہتے ہیں کہ جب وہ ان بیکٹیریم کا خوردبینی مطالعہ کر رہے تھے تو برف کے پگھلتے ہی انہوں نے متحرک ہو کر یوں تیرنا شروع کر دیا جیسے کچھ ہوا ہی نہیں۔ اور یہ کہ اس دریافت سے اس



امکان کو تقویت ملتی ہے کہ اسی طرح کی حیات مرتبہ کے منجمد سمندروں میں بھی زندہ پائی جاسکتی ہے۔ ان بیکٹیریم کا نام ”کارنو بیکٹیریم ہالسیو سنیم“ رکھا گیا ہے۔

### چائے کے خفیہ فوائد

نیوکاسل یونیورسٹی (برطانیہ) کی ایک تحقیق کے مطابق یادداشت بڑھانے کیلئے چائے کا استعمال مفید ہے اور اس سے ایلزائمرز کے مرض کے علاج میں مدد مل سکتی ہے۔ سبز یا کالی چائے انسانی دماغ میں پائے جانے والے اُن اینزائمز پر اثر انداز ہوتی ہے جن کا تعلق یادداشت سے ہے اور دماغ پر چائے کا اثر اُن ادویات جیسا ہوتا ہے جو کمزور یادداشت کے مریضوں کیلئے استعمال کی جاتی ہے۔ اسی طرح چائے دماغ میں موجود ایسے اینزائمز پر قابو پانے میں مدد دیتی ہے جو یادداشت کو کمزور کرتے ہیں۔ ایلزائمرز کے مریض کے دماغ میں ”لیسیٹائنگولین“ نامی مادہ کی کمی ہو جاتی ہے اور چائے اُس اینزائم کے لئے مفید ہے جو اس مادہ کو دماغ میں پھیلنے میں مدد دیتا اور یادداشت میں بہتری پیدا کرتا ہے۔

سبز چائے کالی چائے پر قدرے سبقت رکھتی ہے کیونکہ سبز چائے اُس کیمیائی مادہ پر ایک ہفتے کیلئے قابو پالیتی ہے جو انسانی دماغ میں ایسی پروٹین پیدا کرتا ہے جو ایلزائمرز کے پھیلنے میں مددگار ہوتی ہے جبکہ کالی چائے اس مادہ پر صرف ایک دن تک ہی قابو رکھ سکتی ہے۔

اگرچہ ایلزائمرز ابھی ایک لاعلاج مرض ہے لیکن نئی تحقیق سے امید کی جاسکتی ہے کہ مستقبل میں اس مرض میں مبتلا لوگوں کی روزمرہ زندگی کو بہتر بنایا جاسکے گا۔

اسی طرح دل کے مریضوں پر اسرائیل میں کی جانے والی ایک تحقیق سے علم ہوا ہے کہ زیادہ چائے پینے والے مریض اُن مریضوں کی نسبت زیادہ دیر تک زندہ رہتے ہیں جو چائے نہیں پیتے۔ چنانچہ فی ہفتے ۱۴ کپ سے زیادہ چائے پینے والوں کی اموات ہارٹ ایکٹ کے ساڑھے تین سال بعد چائے نہ پینے والوں سے ۴۴ فیصد کم ریکارڈ ہوئیں۔ نیز اعتدال سے چائے پینے والوں میں مثلاً ہفتے میں ۱۵ کپ پینے والوں میں شرح اموات دوسروں کی نسبت اٹھائیس فیصد کم رہی۔

اسی طرح بوسٹن امریکہ میں ڈاکٹر کینیڈہ اور انکی ٹیم نے ۱۹۰۰ افراد پر تحقیق کی جو عمر میں ۶۰ سال سے زیادہ تھے اور انہیں ہارٹ ایکٹ ہو چکا تھا۔ مریضوں کی تعلیم، آمدنی، ورزش، سگریٹ اور شراب پینے کی عادت

میں کوئی زیادہ فرق نہیں تھا۔ عموماً مریضوں میں موت کی وجہ ان ہی چیزوں کی بیشی ہوتی ہے۔ ان میں ۱۰۱۹ افراد چائے نہیں پیتے تھے، ۶۱۵ چائے پینے میں اعتدال پسند تھے جبکہ ۲۶۶ زیادہ چائے پینے والے تھے۔ چار سال میں ۳۱۳ افراد کی وفات ہوئی لیکن جن مریضوں نے جتنی چائے کم پی تھی اُن کے مرنے کا امکان اُتنا ہی زیادہ تھا۔ بلکہ زیادہ چائے پینے والوں میں موت کی شرح بھی چائے نہ پینے والوں سے قدرے کم تھی جس کی وجہ چائے میں موجود اینٹی آکسیڈنٹ مادے ہو سکتے ہیں جو کالی اور سبز چائے کے علاوہ چند سبزیوں اور پھلوں میں بھی پائے جاتے ہیں جیسے سیب، پیاز اور بروکلی وغیرہ میں۔ یہ اجزاء کو لیسٹرول کو کم کرنے میں مدد دیتے ہیں اور خون کے بہاؤ کو مزید بہتر بناتے ہیں۔

### لابیریریاں اب انٹرنیٹ پر

گوگل نے دنیا کی پانچ اہم لابیریریوں کو ڈیجیٹل بنانے کے منصوبہ پر کام کا آغاز کیا ہے جس کے بعد انٹرنیٹ پر یہ لابیریریاں مہیا ہوں گی۔ اس منصوبہ میں مشی گن اور شین فورڈ کی لابیریریوں کا مکمل مواد جبکہ ہارڈ، آکسفورڈ اور نیویارک پبلک لابیریری میں موجود کتابوں کا کچھ حصہ شامل ہے۔ ان آن لائن صفحات پر عوامی لابیریریوں کے لنک بھی موجود ہوں گے جن سے قارئین استفادہ کر سکیں گے۔

مشی گن لابیریری کو مکمل طور پر ڈیجیٹل بنانے میں چھ برس لگیں گے۔ اس لابیریری میں ستر لاکھ کتابیں موجود ہیں۔ نیویارک لابیریری نے گوگل کو صرف ان کتب کو استعمال کرنے کی اجازت دی ہے جن کے جملہ حقوق محفوظ نہیں ہیں۔ ہارڈ یونیورسٹی نے اس کیلئے ۴۰ ہزار کتب دی ہیں جبکہ آکسفورڈ نے گوگل کو ۱۹۰۱ء سے قبل شائع شدہ کتب کو سکین کرنے کی اجازت دی ہے۔

### تمباکونوشی

۲۰۰۰ء میں تمباکونوشی سے دنیا میں ۵۰ لاکھ افراد ہلاک ہوئے۔ ہارڈ یونیورسٹی اور یونیورسٹی آف کونز لینڈ کی مشترکہ تحقیق کے مطابق ان میں سے آدھی اموات تیس سے انہتر برس کی عمر کے تمباکونوشوں میں واقع ہوئیں۔ یہ اموات ترقی پذیر اور ترقی یافتہ ممالک میں ایک ہی شرح سے ہوئیں۔ لیکن خواتین کے مقابلہ میں مرد تین گنا زیادہ اس کا شکار ہوئے۔ برطانیہ میں ہر

سال میں لاکھ افراد تمباکونوشی سے ہلاک ہوتے ہیں۔ گزشتہ سال صحت کی عالمی تنظیم کے ارکان نے تمباکونوشی کے خلاف ایک سمجھوتہ متفقہ طور پر قبول کر لیا جو حفاظتی طبی اقدامات کے حوالہ سے دنیا کا پہلا سمجھوتہ ہے اسے ”فریم ورک کنونشن آن ٹوبیکو کنٹرول“ (تمباکونوشی کی روک تھام کا معاہدہ) کا نام دیا گیا ہے اور اس کے تحت اب ۱۹۲ ارکان ممالک کو تمباکونوشی کی تشہیر اور خرید و فروخت ختم کرنے کیلئے اقدامات کرنے ہو گئے۔ سگریٹ پیکٹ کا ایک تہائی حصہ صرف تمباکونوشی کے صحت پر مضر اثرات کی تشہیر کیلئے استعمال کیا جائے گا جس میں بیمار پیچھے پڑوں کی تصویر بھی شامل ہوگی۔

اس سمجھوتے پر گزشتہ چار سال سے گرما گرم بحث جاری تھی کیونکہ تمباکونوشی کی بڑی صنعتیں رکھنے والے کئی ملک (بشمول امریکہ و جرمنی) اس پر دستخط سے کئی ہچکچا رہے تھے۔ تاہم انہوں نے ترقی پذیر ممالک کے دباؤ میں آکر سمجھوتے پر دستخط کر دیئے ہیں۔

برطانیہ میں حکومت لوگوں کو تمباکونوشی سے ڈرانے کیلئے بیمار انسانی اعضاء اور گلے سڑے دانتوں کی تصاویر کا سہارا لے گی۔ اس سے پہلے کینیڈا، تھائی لینڈ، سنگاپور اور برازیل میں بھی ایسے ہی اقدامات کئے جا چکے ہیں۔ کینیڈا میں جب اس طرح کی مہم شروع کی گئی تو اس کے نتیجہ میں ۴۰ فیصد لوگ سگریٹ ترک کرنے پر آمادہ ہو گئے۔ تاہم تمباکونوشوں کی لابی کے گروپ ”فارسٹ“ نے اس منصوبہ کو گھٹایا مذاق قرار دیتے ہوئے کہا کہ کیا یہ لوگ دیگر نقصان دہ اشیاء مثلاً گاڑیوں، ٹافیوں، شراب، موٹا پیدا کرنے والی چیزوں کے خلاف بھی ایسی ہی مہم شروع کریں گے؟

ایک اور تحقیق سے معلوم ہوا کہ امریکی ریاست مونٹانہ میں سگریٹ نوشی پر پابندی کے بعد وہاں لوگوں میں دل کا دورہ پڑنے کی شرح کم ہو گئی ہے۔

سگریٹ نوشی کی عادت زخموں کے ٹھیک ہونے کے عمل کو بھی سست بنا دیتی ہے۔ ویسٹمنسٹن سکول آف ہیلتھ اینڈ سائنسز کے مطابق عمر اور سماجی پس منظر چاہے کچھ بھی ہو سگریٹ نوشی کرنے والوں میں اموات کی شرح پندرہ فیصد زیادہ ہی دیکھی گئی ہے۔ برٹش میڈیکل جرنل میں چھپنے والی ایک تحقیق کے مطابق وہ افراد جو تمباکونوشی نہیں کرتے لیکن اُن کے ساتھ رہتے ہیں، ان میں موت کا خطرہ پندرہ فیصد زیادہ ہے۔